
(2) తెలంగాణ సాహిత్య అకాడమి 


హైదరాబాదు 





తెలంగాణా మంటల్లో... 


కథకుడు 
అడ్లూరి అయోధ్యరామకవి 


అ తెలంగాణ సాహిత్య అకాడమి 


ప్రతులు : 1000 
ప్రచురణ సంఖ్య - 26 


గత ముద్రణ (వరంగల్లు కాంగ్రేసు కమిటీ-1948, 
గగ్రామస్వరాజ్య టపెస్‌ - విజయవాడ) 
తెలంగాణ సాహిత్య అకాడమి ముద్రణ : నవంబర్‌, 2018 


వెల: రూ. 380/- 


ముద్రణ : 
కర్షక్‌ ఆర్ట్‌ ప్రింటర్స్‌ 


హైదరాబాద్‌ 


ప్రచురణ మరియు (ప్రతులకు : 
తెలంగాణ సాహిత్య అకాడమి 
కళాభవన్‌, రవీంద్ర భారతి 
హైదరాబాదు - 500 004. 
ఫోన్‌ : 040-29703142 





రజాకార్లను ఎదుర్శొన్న సామాన్యులు 


ఏడవ నిజాం పాలనా కాలంలో గ్రామ పాలన స్థానికాధికారుల ఇష్టారాజ్యంగా 
మారింది. ప్రజోపయోగకరమైన కొన్ని ఫర్మానాలు జారీ అయినప్పటికీ అవి గ్రామాలలో 
అమలు అయ్యేవి కావు. నిజాంకు ప్రజలకు నేరుగా సంబంధాలు ఉండేవి కావ. 
ప్రజలు పేదరికంలో, అమాయకత్వంలో మునిగి ఉంటే జాగీర్జార్డు, జమీందార్లు ప్రజలనే 
పన్నుల రూపంలో దోపిడీ చేసేవారు. అక్షరాస్యుల సంఖ్య స్వల్పం. జిల్లాకొకటి రెండు 
చొప్పున కూడా పాఠశాలలు లేవు. 

హైద్రాబాద్‌ సంస్థానంలో ఫ్యూడల్‌ అవశేషాలు కొట్టొచ్చినట్లు కనిపించేవి. 
ఆర్యసమాజ్‌, హిందూమహాసభ, ఆంధ్రమహాసభలు, (గంథాలయోద్యమం, 
సంస్మరణోద్యమం ప్రజలను మేల్మొలపసాగాయి. రాజా బహద్దూర్‌ వెంకట రామారెడ్డి, 
భాగ్యరెడ్డి వర్మ లాంటి సంస్కర్తల కృషి ప్రజలను మేల్మొలిపింది. స్వాతంత్ర్య కాంక్ష 
అటు బ్రిటిష్‌ ఇండియాలో లాగానే హైద్రాబాద్‌ సంస్థానంలో కూడా వ్యక్తమయింది. 

ఆంధ్రమహాసభ వివిధ సంస్థలు, రాజకీయ పక్షాల ఆధ్వర్యంలో విలీనం 
జరగాలని ప్రజలు ఎలుగెత్తారు. భారత ప్రభుత్వం హైద్రాబాద్‌ను విలీనం చేసుకోనుందనే 
భావనను వ్యతిరేకిస్తూ రజాకారులు పనిచేసారు. బలహీనమైన ఏడవ నిజాం ప్రభుత్వానికి 
రక్షణ కవచంగా ఉంటామన్న పేరుతో రజాకార్లు ప్రజాపీడనకు తెగబడ్డారు. హత్యలూ, 
అరాచకాలు దొమ్మీలకు ఎగబడ్డారు. వారి దౌర్జన్యాలను ఎదుర్మోవడానికి ప్రజలు సైనికులై 
తిరగబడక తప్పలేదు. ఆ పోరాటానికి సంబంధించిన సాహిత్యం విస్త్రృతంగా రాలేదని, 
ఆనాటి నిజగాధలు సరిగ్గా రికార్డు కాలేదన్న అభిప్రాయం సాహితీవేత్తలలో ఉన్నది. 
అది కొంత నిజమే అయినప్పటికీ అరుదుగా సాయుధ పోరాటంపై కథలు వచ్చాయి. 
తెలంగాణా మంటల్లో” అలాంటి ఒక అరుదైన కథా సంకలనం. 


'హైద్రాబాద్‌పై పోలీసు చర్యలు” బుర్రకథ ఆనాటి చరిత్ర నడకను కళాత్మక 
ప్రదర్శనార్థం రాసినది. ఈ రెండూ అరుదైన రచనలే. అడ్లూరి అయోధ్య రామకవి 
స్వాతంత్ర్య సమరయోధుడు, రచయిత. రజాకార్ల మీద ఎదరుబడి కొట్లాడిన సామాన్యుల 
సాహసాలను కథలుగా రాసారు అడ్లూరి. అయోధ్య రామకవి హైద్రాబాద్‌పై భారత 
సైన్యం నడకను బుర్రకథగా మలిచారు. రజాకార్లు చేసిన దుష్కృత్యాల వల్ల, వాటికి 
సామాన్యులైన హిందువులు బలియైనందున ఇది ముస్లింలకు హిందువులకు మధ్య 
గొడవగా చూసే ఒక హ్రస్వ దృష్టి కొంతకాలం అమాయకంగా ప్రజల్ని కమ్మివేసింది. 
ఆ ప్రభావం కథల్లో కొన్నింటిలో కనిపించినప్పటికీ మొత్తంగా అవి భూస్వామ్యంమీద, 
ఆధిపత్యంమీద, అణిచివేతమీద సాయుధపోరాటం చేసిన ప్రజల కథలు. 

ఈ కథలను తొలిసారిగా 1948లో వరంగల్లు కాంగ్రేసు కమిటీ తరుపున 
విజయవాడ గ్రామ స్వరాజ్య ప్రెస్‌లో ప్రచురించినట్లు తెలుస్తుంది. బుర్రకథ కూడా 
1948 లోనే ప్రచురించబడింది. ఈ రెంటినీ కలిపి ఇప్పుడు తెలంగాణ సాహిత్య 
అకాడమి” ఇలా మలిముద్రణ చేయగలిగినందుకు సంతోషిస్తుంది. అరుదైన ఈ పుస్తకాల 
తొలిముద్రణ ప్రతులను అందజేసిన కె.పి. అశోక్‌కుమార్‌కు కృతజ్ఞతలు. 


హైద్రాబాద్‌, 


18-11-2018 - తెలంగాణ సాహిత్య అకాడమి 


దా ఏ శ్ర ఇ 


రజాకార్ల దౌర్జన్యాలను వివరించిన కథకుడు 


హైదరాబాద్‌ సంస్థానంలో చైతన్యవ్యాప్తికి, ఒక రాజకీయ సంస్థ ఏర్పడటానికి 
అవకాశం లేని స్థితిలో హిందువులలోను, ముస్లింలలోనూ ఆర్యసమాజ్‌, హిందూ 
మహాసభ, ఆర్య రక్షణ సమితి, శుద్ధి ప్రచార్‌, హిందు సబ్జెక్టు కమిటీ, సేవాదళ్‌, 
మజ్లిస్‌ ఇత్తెహాదుల్‌ ముసల్మిన్‌, అంజుమన్‌ - ఇ - తబ్లిగ్‌ - ఇ - ఇస్లాం, అంజుమన్‌ 
- ఇ - ఖాక్సరస్‌ వంటి మత సంస్థలు పుట్టుకొచ్చాయి. వీటిలో చివరి ఏడింటిని 
1938 సెప్టెంబర్‌లో నిషేధించారు. ఈ సంస్థలు తొలిరోజుల్లో ప్రజా సమీకరణ కు, 
సంఘీ భావానికి, భావవ్యాప్తికి ఉపయోగపడినప్పటికీ - క్రమక్రమంగా వీటిలో 
మతావేశానిదే ప్రధానపాత్ర అయి అప్పటి వరకూ హైదరాబాద్‌ రాజ్యానికి తెలియని 
మతకల్లోలాలు 1938లో మొదలయ్యాయి. భారత జాతీయ కాంగ్రెస్‌లోకి ప్రవేశించిన 
చాలామంది నాయకులు ఈ సంస్థలతోనే తమ సామాజిక జీవితం ప్రారంభించినప్పటికీ, 
వాటి దుష్ప్రభావాన్ని గుర్తించి ఖండించారు. 1930ల మధ్య నాటికి కాంగ్రెస్‌ వంటి 
రాజకీయ సంస్థను ఏర్పాటు చేయాలనే ఆదుర్దాకు ఈ గుర్తింపే కారణం. మొత్తానికి 
1938లో హైదరాబాద్‌ సంస్థానంలో స్టేట్‌ కాంగ్రెస్‌ సంస్థ అవతరించింది. అది ప్రజా 
ప్రభుత్వం కోసం పోరాట పంథా చేపట్టింది. ఈలోగా ఆర్యసమాజ్‌ రంగంలో 
ప్రవేశించింది. హిందూ సంస్కృతి రూపు మాసిపోకుండా వుండేందుకు అది తన 
కార్యకలాపాలను ప్రారంభించింది. ఒకవైపు స్టేట్‌ కాంగ్రెస్‌, మరొకవైపు ఆర్యసమాజ్‌ 
హిందువులను సమైక్య పరచడానికి ప్రయత్నించాయి. 

ఇస్లాంలోకి మతమార్పిడి ఉద్యమం ప్రారంభమైన తర్వాత ఆర్య సమాజం రాష్ట్రంలో 
బలం పుంజుకుంది. హైదరాబాద్‌ సంస్థాన చరిత్రలో ఆర్యసమాజ్‌ కేవలం మత సాంఘిక 
సాంస్కృతిక సంస్థ మాత్రమె కాదు. విద్యాకార్యక్రమాలకే తన కార్యరంగాన్ని పరిమితం 
చేయలేదు. సంస్థాన స్వాతంత్ర్య పోరాటంలో కూడా ప్రధాన పాత్ర వహించింది. 
ఆర్యసమాజ్‌ వారు సంస్థాపరంగా రాజకీయేతరం అయినా వ్యక్తిగతంగా సాయుధ 
ప్రతిఘటనకు ప్రజలను సంసిద్ధం చేయడంలో తోడ్చడ్డారు. బాంబులు, హాండ్‌ గ్రనెడ్‌లు 
సేకరించడం, స్వయంగా తయారు చేయడం లాంటి కార్యక్రమాలను నిర్వహించారు. 
హిందూ మహాసభకు చెందినవారు అతి స్వల్ప సంఖ్యలో వుండేవారు. వారు కూడా 
సాయుధ ప్రతిఘటనకు ప్రజలను సంసిద్ధం చేయడంలో తోడ్పడ్డారు. 

నిజాం నిరంకుశ పాలనలో సామాన్య ప్రజానికం అనుక్షణం అత్యాచారాలకు 
గురి అవుతూ వుండటాన్ని గమనించి తాము స్వయంగా రంగంలో కనిపిస్తూ, పోరాట 
పథంలో ఉన్నవారికి క్షణక్షణం ధైర్యాన్ని ఉత్సాహాన్ని స్ఫూర్తిని కలిగించినవారు సోషలిస్టు 
పార్టీ జాతీయ నాయకులు. తర్వాత కాలంలో రామానందతీర్ద నాయకత్వంలో సాగిన 
స్టేట్‌ కాంగ్రెస్‌ పోరాటాన్ని సోషలిస్టులు సమర్ధించి, తాము ఆ పోరాటంలో పాల్గొన్నారు. 
ఆనాడు సోషలిస్టు పార్టీకి విద్యార్థుల్లో, కార్మికుల్లో మంచి పలుకుబడి, బలం ఉండేవి. 
కాంగ్రెస్‌, సోషలిస్టులు కలిసి సాయుధ శిక్షణ పొందడం జరిగింది. నాగపూర్‌లోని 
లాలాసేనా సంస్థ వారికి సహాయ పడింది. హైదరాబాద్‌ సంస్థాన్‌ సరిహద్దులలో వారు 
క్యాంపులను ఏర్పాటు చేసుకున్నారు. రజాకారు మూకలపై దాడులు జరిపారు. 

హైదరాబాద్‌ సంస్థానంలో తెలుగుభాష సాంస్కృతిక వికాసం కోసం ఆవిర్భవించిన 
“ఆంధ్ర జన సంఘం” క్రమంగా సామాజిక సమస్యలను చేపట్టి ఆంధ్ర మహాసభ'గా 
రూపు దాల్చింది. ఇదే తర్వాత కమ్యూనిస్టు పార్టీగా మారి తెలంగాణ విముక్తి కోసం 
సాయుధ పోరాటం చేసి కమ్యూనిస్టు రాజ్యాన్ని ఏర్పరచాలని కలలు కన్నారు. రాష్ట్రంలో 
ఆంధ్రమహాసభ కార్యకలాపాలను అణచి వేసేందుకు ప్రజల్లో వస్తున్న రాజకీయ జాగ్భతిని 
మొక్కలోనే తుంచి వేయడానికిగాను నిజాం ప్రోత్సాహంతో 1926లోనే మజ్లిస్‌ 
-ఎ-ఇత్తెహాదుల్‌ ముస్లిమీన్‌ సంస్థను స్థాపించారు. నిజాం నిరంకుశ భూస్వామ్య వలస 
పాలనను కొనసాగించడానికి, ముస్లిములలోని దుష్టశక్తులను సమీకరించడం ఈ 
సంస్థ ముఖ్య ఉద్దేశం. బాధ్యతాయుత ప్రభుత్వం ఏర్పడాలనీ, సంస్థానం భారత 
యూనియన్‌లో విలీనం కావాలన్న ప్రజల కోర్కెను తిరస్కరించి వారిని నిరంకుశంగా 
అణచివేయడానికి ఈ సంస్థ పూనుకున్నది. 1946లో ఈ సంస్థ “రజాకార్‌ దళం 
పేరుతో సైనిక దళాన్ని పోలిన సాయుధ దళాన్ని నెలకొల్పుకున్నది. ఈ రజాకార్లకు 
ఆయుధాలు, మందుగుండు సామాగ్రి, వాహనాలు, సైనిక దళాలకుండే అనేక 
సదుపాయాలను నిజాం ప్రభుత్వం కల్పించింది. భారత భూభాగాల నుండి వలస 
వచ్చిన ముస్లిం శరణార్థులతో పోలీసు యంత్రాంగాన్ని రజాకారు దళాలను 
నింపివేసుకున్నారు. అలా నిజాం పోలీసు, రజాకారు మూకలు తెలంగాణ జిల్లాల్లో 
క్యాంపులు వేసుకున్నాయి. మూకుమ్మడిగా గ్రామాలపై, నగరాలపై దాడులు జరిపే 
వారు. దుకాణాలను తగులబెట్టేవారు. అనుమానమున్న గుడిసెలను, ఇండ్లను 
తగులబెట్టేవారు. ప్రదర్శనలు జరుపుతూ నినాదాలు చేసేవారు. ఆయుధాలను ధరించి 
వీధుల్లో ఊరేగుతూ ప్రజలను భయకంపితులను చేసేవారు. గ్రామాలపై బడి ప్రజల 


ఇండ్లపై దాడులు చేసేవారు. బంగారం నగలను దోచుకునేవారు. ప్రీలను మానభంగం 
చేసేవారు. కల్లు, సారా కుండలను ఎత్తుకుపోయి తప్ప తాగేవారు. మేకలు, గొర్రెలను 
ఎత్తుకు వెళ్ళి జల్సా చేసుకునేవారు. వారి దౌర్జన్య కాండకు గురయిన జిల్లాల్లో ముఖ్యంగా 
నల్గొండ, వరంగల్‌, ఖమ్మం సాయుధ పోరాటాలకు ప్రధాన కేంద్రాలుగా నిలిచాయి. 


సంస్థానమంతటా ప్రజలందరి పోరాట లక్ష్యం ఒక్కటే. సాయుధ ప్రతిఘటన 
అనివార్యమైనప్పటికీ సంస్థానమంతటా 16 జిల్లాలలో సాయుధ ప్రతిఘటన ఒకే రూపాన 
సాగలేదు. తెలంగాణలో సాయుధ గెరిల్లా రూపంలో సాగితే, మరార్వాడా ప్రాంతంలో 
ఈ గెరిల్లా దళాలు కనబడలేదు. తెలంగాణ ఎనిమిది జిల్లాలలో కూడా సాయుధ 
పోరాటం ఒకే రూపాన సాగలేదు. మూడు జిల్లాలు మాత్రమే నిర్మాణయుత సాయుధ 
పోరాటానికి పూనుకోవడం సాధ్యమయింది. సాయుధ ఘటన ఘర్షణలు, అక్కడక్కడా 
ప్రతిఘటన రూపాన సాగినాయి. 

తెలంగాణ జిల్లాలలోని గ్రామాలలో రజాకారుల మూకుమ్మడి దాడులను 
తిప్పికొట్టదానికి ఉమ్మడి గ్రామరక్షణ పద్ధతులు రూపొందాయి. విజిల్‌ ఊదడమో లేదా 
దేవాలయ గంటను ఒక సిగ్నెల్‌గా వాడుకోవడమో జరిగింది. గంట మోగగానే స్త్రీ 
పురుషులందరూ తలదాచుకోవడానికి చుట్టుపక్కల చేలలోకి పారిపోయేవారు. 
యువతీయువకులు శరీర దారుఢ్యం గల వారందరు గ్రామ రక్షణకు పూనుకునేవారు. 
స్రీలు కలిసికట్టుగా పనికి వెళ్ళేవారు. వారిపైన దాడి జరిగినప్పుడు కళ్ళల్లో కారం 
కొట్టి ఆత్మరక్షణ చేసుకునేవారు. రోకళ్ళు, బడిసెలతో ఎదుర్శొనేవారు. 


హైదరాబాద్‌ స్టేట్‌ కాంగ్రెస్‌ నాయకత్వంలో, నిజాంను గద్దె దించడానికి సాగిన 
పోరాటంలో గ్రామాలకు గ్రామలే ఎక్కడికక్కడ స్వాతంత్రం ప్రకటించుకుని స్వపరిపాలన 
నెలకొల్పడం విశేషం. ఇది తెలిసిన నిజాం పోలీసులు గాభరా పడ్డారు. రెండువందల 
మంది రిజర్వు పోలీసు బలగం గ్రామాల మీద దాడి జరపడానికి తరలి వచ్చింది. 
స్వాతంత్ర్యం ప్రకటించుకున్న ఇరవై గ్రామాల ప్రజలు, గ్రామానికి ఇరవై మంది చొప్పున 
మెరికల్లాంటి యువకుల్ని ఏరి నాలుగువందల మందితో గ్రామ రక్షణ దళాల్ని ఏర్పాటు 
చేసుకున్నారు. 

రజాకార్లు ఊళ్ళమీద పడి అందిన కాడికి దోచుకుని సర్వనాశనం చేసి పోతున్నారనే 
విషయం తెలిసి, ఆ గ్రామంవారు ప్రజా రక్షక దళాన్ని ఏర్పాటు చేసుకుంటారు. ఈ 
సంగతి తెలుసుకున్న రజాకార్లు గుట్టల పక్కన వున్న ప్రజారక్షక దళం పైకి రాత్రి వేళ 
దాడి చేస్తారు. ఆ పోరాటంలో ఆరుగురు రజాకార్లు చనిపోగా మిగతావారు పారిపోతారు. 

దళం వారు దొరికిన ఆయుధాలను స్వంతం చేసుకుంటారు. జరిగిన పరాభవాన్ని 
మరిచిపోలేక ఈసారి ఎక్కువ మందితో, హఠాత్తుగా ఆ చిన్నగ్రామం మీదకు దాడి 
చేస్తారు. గ్రామాన్ని దోచుకుని, అద్దు వచ్చిన గ్రామ రక్షకులను చంపి నిప్పుల్లో 
పడవేస్తారు. దాంతో గ్రామ ప్రజలు భయపడిపోయి, యూనియన్‌ ప్రాంతాలకు 
వెళ్ళిపోవడానికి పయనమైపోతారు. అందులో గౌరమ్మ ఆమె మనవరాలు 18 ఏళ్ళ 
అమ్మాయి లక్ష్మి కూడా వుంటుంది. నిజానికి లక్ష్మి అసలు పేరు హమీదా. హమీదా 
తండ్రి రెహమాన్‌ ఊరు విడిచి రజాకార్లలో చేరిపోతాడు. అనాధయైన హమీదాను 
చేరదీసి లక్ష్మి పేరుతో గౌరమ్మ పెంచుకుంటుంది. గ్రామ ప్రజలు యూనియన్‌ ప్రాంతానికి 
చేరుకొనేబోయేంతలో, వాళ్ళను తరుముతూ రజాకార్లు రావడంతో, ప్రజలంతా 
చెల్లాచెదురైపోతారు. చెదిరిపోయే వాళ్ళ వెనక పడ్డ రజాకార్లలో ఒకడు లక్ష్మిని 
బలత్మరిస్తాడు. ఆ రజాకార్‌ గొంతు తన తండ్రిలాగుందని బాబా... బాబా అని పిలుస్తుంది. 
కాని వాడు కాఫిర్‌ కె లడికీ అని చీదరించుకుంటాడు. చివరకు వాడికి అనుమానమొచ్చి 
ఆ మసక చీకటిలో చూసి తన కూతుర్ని గుర్తించి, దిగ్రాంతి చెందిన సందర్భంలో, 
వెనుక నుండి వచ్చిన తుపాకీ దెబ్బకు నేలకొరగడం “చీకటి రాజ్యం”లో చూడవచ్చు. 

దళంలో స్రీలు వున్నట్లే, రజాకార్లలో కూడా స్త్రీలను చేర్చుకున్నారు. ఏ దిక్కులేని 
ఆడవాళ్ళు, వేశ్యలు, రజాకార్లు తమతో తెచ్చిన ఆడవాళ్ళు ఇందులో వుండేవారు. 
రజాకార్లకు వంటలు వండడం, బంధించి తెచ్చిన ఖైదీలను కాపలా కాయడం ఈ 
“జనానా (స్రీ) రజాకార్‌”ల పని. ఇందులో కాముక ప్రవృతి కలిగిన సలీమా క్రమంగా 
వేశ్యగా మారుతుంది. తర్వాత చేతులు మారుతూ అక్బర్‌ అనే రజాకార్‌తో కలిసి, 
వాళ్ళ బృందంలో చేరిపోతుంది. గాయకుడైన నర్సింహారావు గతంలో ఆమె కామదాహం 
నుండి తప్పించుకొని పారిపోతాడు. దళంలో గాయకుడిగా, ముఖ్య కార్యకర్తగా 
మారిపోతాడు. నర్సింహరావు ఇంట్లో బసచేసిన కార్యకర్తలను పట్టుకొని, ఆయన ఇల్లు 
తగులబెట్టి సలీమా తన ప్రియుడైన అక్బర్‌ ఆదేశాలతో వాళ్ళను బందీగా వుంచుతుంది. 
అప్పటికీ నర్సింహరావు మీద కోరిక చావని సలీమా, మనం బొంబాయికి పారిపోయి 
రేడియో ప్రోగ్రామ్స్‌ ద్వారా బ్రతుకుదాము. ఏ సంగతి రేపు సాయంత్రం కల్లా చెప్పాలం 
టుంది. దానికి ఒప్పుకున్నట్టు నటించిన నర్సింహరావు తమ నృత్య గానాలతో రజాకార్లను 
మత్తులో ముంచి, కార్యకర్తలతో సహా అంతా పారిపోతారు. నర్సింహరావు, సలీమాను 
తీసుకళ్ళి దళానికి అప్పగిస్తాడు. ఇక్కడ నీకు రక్షణ వుంటుంది. కాని రోజుకు ఆరు 
చిట్టెల నూలు తీయందే అన్నం లేదని చెప్పి వెళతాడు. ఏనాడైతే ఆమె రాట్లాన్ని 

చేపట్టిందో అప్పుడే ఆమె హృదయం మారిపోయిందని రచయిత తెలియజేయడం 
కథను సినిమాటిక్‌గా మార్చింది. రజాకార్ల నాయకుడు ఖాసిం కొత్తపల్లి రజాకార్ల 
కేంద్రాన్ని సందర్శించినప్పుడు, సుఖలాలసలో మునిగిపోయి విశ్చంఖలంగా ప్రవర్తిస్తున్న 
రజాకార్లను చూసి తలపట్టుకుంటాడు. 

ఒక్కో తాలుకా కేంద్రంలో 500 మంది రజాకార్లు, 150 మంది మిలటరీ 
పోలీసులు వుండేలా నైజాం ప్రభుత్వం చర్యలు తీసుకుంది. వీళ్ళు తాలుకా కేంద్రంలో 
తిష్టవేసి, చుట్టుపక్కల వున్న గ్రామాలపై దాడిచేసి, ప్రజలను భయభ్రాంతులను చేయాలని 
వారి పన్నాగం. 

అలా మణికొండకు చేరిన మరునాడే రజాకార్లు దౌర్జన్యకాండకు పూనుకుంటారు. 
జాబితాలో వున్న ఊళ్ళపై దాడులు మొదలుపెడతారు. వీళ్ళు అనవసరంగా కొందర్ని 
అరెస్టు చేయడం, కొందర్ని వదలడం, కొంత దోచుకోవడం, కొన్ని ఇండ్లు తగలబెట్టడం, 
గ్రామాన్నంతా బెదిరించి వెళ్ళిపోవడం జరుగుతుంది. ఏ ఊరిలోనూ గ్రామ రక్షక 
దళాలకు, వీరికి యుద్ధం జరగనే లేదు. 


ఒకటి, రెండు, పది, ఇరవై... వరుసగా గ్రామాలన్నీ లొంగిపోతాయి. దాంతో 
రజాకార్లు సిరిపురానికి పయనమవుతారు. సిరిపురం గ్రామ రక్షక దళనాయుడు గౌరీశం 
ఎంతో ఖర్చుపెట్టి డైనమెట్లు సంపాయిస్తాడు. మొదటనే వాటిని ఉపయోగించుకుండా 
గౌరీశం వున్న తుపాకులతో, యాభైమంది అనుచరులతో రజాకార్లను ఎదుర్కొంటాడు. 
జరిగిన కాల్పుల్లో ఆరుగురు రజాకార్లు చనిపోగా, వారి ఆయుధాలను స్వంతం 
చేసుకుంటారు. దెబ్బతిన్న రజాకార్లు ఈసారి 250 మందితో సిరిపురం మీద దాడికి 
వస్తారు. మార్గమధ్యంలో రజాకార్లు ఒక షావుకారును దోచుకుని, వాడి దగ్గరవున్న 
సిగరెట్లు, తమలపాకులు, చాక్‌లెట్లు అన్నీ గుంజుకుని, వాడ్ని తరిమేస్తారు. అవి తిన్న 
నూరుమంది రజాకార్లు చనిపోతారు. పోయిన షావుకారు మళ్ళీ వచ్చి ఈ నూరుమందిని 
దోచుకునిపోతాడు. మణికొండ రజాకార్ల కేంద్రంలో నిషాలో వున్న రజాకార్లు, వాళ్ళు 
దోచుకుని తెచ్చిన పెట్టెను బద్దలుకొట్టగా, అందులోంచి రెండు తాచుపాములు 
బయటపడి కరవగా కొందరు చచ్చిపోతారు. ఆ గలాభాలో పెట్రోలు ఒలికి మంటలు 
లేస్తాయి. గేట్లకు తాళాలు వుండడం వలన బయటకు పోలేక వందమంది రజాకార్లు 
కాలిబూడిదైపోతారు. తర్వాత సిరిపురం వంతెన మీదకు వచ్చిన లారీలకు అడ్డుకట్ట 
వేసి, ఆ వంతెనను పేల్చివేస్తారు. “బాంబుల భయంతో తర్వాత ఎవరూ సిరిపురం 
వైపు కన్నెత్తి చూడటానికి కూడా ముందుకు రాలేకపోతారు. 

అప్పట్లో రజాకార్లు జరిపిన హింస - దౌర్జన్యాలను, వారిని ఎదిరించిన గ్రామరక్షక 
దళాల సాహసాలను వివరిస్తూ అడ్లూరి అయోధ్యరామ కవి రాసిన కథలతో ఈ 
“తెలంగాణ మంటల్లో” అనే కథల సంపుటం 1948లో వెలువడింది. అయితే ఈ 
కథలలో రజాకార్లను ఎదిరించింది గ్రామ రక్షక కమిటి అని చెప్పడంతో, వాళ్ళు 
కమ్యూనిస్టులై వుంటారని పాఠకులు భావించే అవకాశముంది. కాని ఇది సరికాదు. 
అప్పట్లో గ్రామ రక్షక దళాలలో అన్ని పార్టీలకు సంబంధించిన మనుషులు వుందేవారు. 
రెండు పార్టీల భావాలు, లక్ష్యాలు వేరు అయిననప్పటికీ - నిజాంను తొలగించడం 
ప్రధాన లక్ష్యంగా కమ్యూనిస్టులు, కాంగ్రెస్‌ వారు కలిసి కొన్ని ప్రాంతాలలో పని 
చేయక తప్పని పరిస్థితి ఏర్పడింది. అయితే ఇలా ఏర్పడిన దళాలలో, కొన్ని దళాలలో 
కాంగ్రెస్‌ వారు, మరికొన్ని దళాలలో కమ్యూనిస్టులు ఎక్కువగా వుండడంతో అది వారి 
మధ్య ఆధిపత్య పోరాటానికి దారితీసేది. అందులో భాగంగా ఒకరినొకరు 
దెబ్బతీయడానికి కూడా వెనకాడలేదు. ఆ వివరాలను తెలియజేస్తూ రచయిత “అమరలోక 
యాత్రికులు” అనే కథను రాశారు. ఇందులో వావిళ్ళపల్లిని కేంద్రంగా చేసుకుని 
రజాకార్లు, పోలీసులు కలిసి వలివెల, చీకటి మామిడి, కొంపెల్లి అనే మూడు వూళ్ళలో 
వెయ్యి ఇండ్లు తగలబెడతారు. ఉన్నదంతా వూడ్చుకుపోతారు. ప్రజలు చెట్లు, గుట్టలలో 
తలదాచుకుంటారు. ఈ విషయం నల్లగొండ జిల్లా సరిహద్దులవతల యూనియన్‌ 
ప్రాంతాలలో తలదాచుకుని పోరాటం సాగిస్తున్న కాంగ్రెస్‌వారు ప్రతీకారంగా రజాకార్ల 
మీద దాడి చేస్తారు. కాంగ్రెస్‌ వారికి సహాయంగా వచ్చిన కమ్యూనిస్టులు తీసిన దొంగదెబ్బ 
వల్ల, జిల్లా పాలిటి సుభాష్‌ చంద్రబోస్‌ అయిన రామకోటన్న చనిపోతాడు. గ్రామానికి 
వచ్చిన తర్వాత అంతా దు:ఖంలో వుంటే, కమ్యూనిస్టులు ఊళ్ళో వాళ్ళను పీడించి 
కోళ్ళు గొర్రెలను తెచ్చుకుని కోసుకుని విందులు చేసుకుంటారు. రామకోటన్న అతని 
ఇద్దరు అనుచరుల అమరలోక యాత్రను తలచుకుని విచారంగా, నిర్లిప్తంగా 
వుండిపోయిన కాంగ్రెస్‌వాళ్ళు చాలా ఆలస్యంగా నిద్దురపోతారు. పొద్దున మేల్మొనే 
సరికి కమ్యూనిస్టులు వుండరు. పైగా వాళ్ళ ఆయుధాలు ఎత్తుకుపోతారు. ఇది మా 
మితృత్వ ఫలితం అని రచయిత కథ ముగిస్తాడు. ఇందులో కమ్యూనిస్టులు హరిజనులను 
వేధించారనీ, పోలీసుల వలె ప్రజలను పీడించారనీ, పోలీసులతో కుమ్మక్కయినారని 
వారు మితృత్వం పేరిట తమను మోసం చేశారనే కాంగ్రెస్‌ వాళ్ళ ఆరోపణలతో ఈ 
కథ కొనసాగుతుంది. 

నిజాం పాలనలో హిందువులకు బానిసత్వమూ, ముస్లిం మతోన్మాదము 
పునాదులుగా బోధనలు నేర్పించబడతాయి. దాంతో ప్రతి ముస్లిం విద్యార్థి యొక్క 
కర్తవ్యం “హిందుత్వ నిర్మూలన అని భావించి, వాళ్ళు మారణాయుధాలతో 
విరుచుకుపడటం జరిగింది. బి.ఏ, యం.ఏ పట్టభద్రులంతా ఉన్నత విద్యార్థి వేషాలన్నీ 
ఒదిలి, గూండా దుస్తుల్లో రజాకార్లయిపోతారు. “ఆజాద్‌ హైద్రాబాద్‌ జిందాబాద్‌”, 
“హిందూ యూనియన్‌ ముర్దాబాద్‌”, “ఢిల్లీకా బద్‌లా దక్కన్‌ మే లేంగే” అనే కేకలతో 
తిరగడం మొదలుపెడతారు. ఉద్రిక్త పరిస్థితులను గమనించి అంతకు ముందే ముస్లిమేతర 
విద్యార్థులంతా ఎవరిళ్ళకు వాళ్ళు వెళ్ళిపోతారు. కాని రచయిత, మోహనరావు, నారాయణ 
మాత్రం అక్కడే వుండిపోతారు. ఆగస్టు 13న వాళ్ళను కలసిన అబ్బుల్లా 'ఇక్కడ వుంటే 
ప్రాణాపాయం. మీరు వెళ్ళిపోండి అని చెబితే వినరు. ఇదంతా సరియైనదేనా అని 
వాళ్ళు ప్రశ్నిస్తే, అబ్బుల్లా “నిజాం రాష్ట్రంలో నాలాంటి భావాలు కలవారికి ప్రాణరక్షణ 
అనేది వుండదు. కాబట్టే జాతీయ ముస్లింలు ప్రాణాలకు తెగించి రంగంలోకి 
రాలేకపోతున్నా! ” అని తన నిస్సహాయత ను వ్యక్తపరుస్తాడు. ఈ ముగ్గురు మిత్రులు 
కలసి ధైర్యం చేసి, ఉస్మానియా యూనివర్సిటీ, ఆర్ట్స్‌ కాలేజీ మీదకు పోయి త్రివర్ణ 
పతాకం ఎగురవేస్తారు. అది చూసిన విద్యార్థి రజాకార్ల ముఠా దాడి చేయగా మోహన్‌, 
నారాయణ చనిపోతారు. గాయపడిన రచయిత, అబ్బుల్లా ఇంట్లో కోలుకుంటాడు. ఈ 
దురాగతాలు భారత ప్రభుత్వం దృష్టికి తీసుకురావాలంటే సాక్ష్యం కావాలి. కాని ఎవరి 
సాక్ష్యాలు అవసరం లేకుండా “విదేశీ పతాకమనే పేరుతో భారత పతాకాన్ని ఎగురవేస్తే 
మూడు సంవత్సరాల కరఠినళశిక్షూ అని నిజాం ప్రభుత్వం ప్రకటించిన ప్రకటనే ఒక 
సాక్ష్యంగా తయారవుతుంది. స్వచ్చమైన భారతీయుడులా ప్రవర్తించే అబ్బుల్లా లాంటి 
ముస్లింలు నిజాం రాష్ట్రంలో ఎంతమంది వున్నారని ప్రశ్నిస్తూ ఈ “కాలాన్ని తేవాలి” 
అనే కథను ముగిస్తారు. 

భారత దేశానికి స్వతంత్ర్యం వచ్చింది. అయినా కూడా మనం నిజాం 
బానిసత్వంలో మగ్గిపోవాల్సిందేనా? అంటూ - హైదరాబాద్‌ రాష్ట్రం, యూనియన్‌లో 
చేరి తీరాలని మూర్తి తన ఇంటి మీద త్రివర్ణ పతాకాన్ని ఎగరవేస్తాడు. అది చూసి 
జవానులు మూర్తిని పట్టుకుపోతారు. పదిహేను రోజులయినా ఛార్జిషీటు దాఖలు చేయక 
బంధించి వుంచుతారు పదిహేను రోజుల నుండి మూర్తిని చూడలేకపోయిన తల్లి 
సీతమ్మ తల్లడిల్లి పోతుంది. జెండా ఎగురవేసిన వారికి ఆరునెలల జైలుశిక్ష అని నిజాం 
శాసిస్తాడు. అది తెలుసుకున్న సీతమ్మ జెండాను ఎగురవేసి, పోలీసులకు పట్టుబడి 


13 


జైలుకు వస్తుంది. ఇలాగైనా కొడుకును చూసుకోవచ్చనీ, కొడుకుకు దూరం కాకూడని 
భావించిన “తల్లిప్రేమ” ఈ కథలో వినిపిస్తుంది. నాడు హైదరాబాద్‌ సంస్థానంలో, 
నిజంగా జరిగిన సంఘటనల ఆధారంగానే రచయిత ఈ కథలను రాయడం జరిగింది. 
“అమరలోక యాత్రీకులు”లో అమరుడైన రామకోటయ్య పై విడిగా రాసిన కవితతో 
సహా అతని ఫోటోను కథ చివరలో ఇవ్వడం విశేషం. 

రజాకార్ల దౌర్జన్యాలను వివరిస్తూ కథలు రాసి, వాటితో సంకలనం వేసిన ఏకైక 
రచయిత అడ్లూరి అయోధ్యరామకవి. ఈ సంకలనాన్ని “తెలంగాణ మంటల్లో” పేరిట 
1948లో వరంగల్‌ కాంగ్రెస్‌ కమిటి తరపున ప్రచురించారు. 45 పేజీల ఈ చిన్నప్రస్తకం 
గ్రామ స్వరాజ్య ప్రెస్‌, విజయవాడలో ప్రచురితమయింది. హైదరాబాద్‌ రాజ్యంలో కాంగ్రెస్‌ 
పార్టీపై నిషేధం వుండటంతో వారి కార్యకలాపాలన్నీ మద్రాసు, విజయవాడ, కర్నూలు 
కేంద్రాల నుంచి జరిగేవి. ఈ పుస్తక ప్రచురణకు వరంగల్లుకు చెందిన కొత్వాల్‌ రామరాయ్‌ 
సహాయం అందజేశాడు. అందుకుగాను ఆయనపై రాసిన “ప్రశంసా పంచరత్నములు”ను 
పుస్తకం చివరలో అందజేశారు. 

ఇది కాకుండా “నైజాం ప్రజా విజయం” (బుర్రకథ), సంస్మరణలు (బుర్రకథ), 
రుద్రమదేవి (నాటిక), ఆంధ్రకేసరి, ఘంటారావం, దీపావళి, తాటికొండ, గేయామాలిక, 
స్వాతంత్రగీతాలు, అన్నపూర్ణేశ్వర శతకం, సీతారామ శతకం మొదలైన రచనలను 
వెలువరించినారు. 1949-50లలో “భాగ్యనగర్‌” అనే పత్రికను హైదరాబాద్‌ నుండి 
తీసుకువచ్చారు. అలాగే హనుమకొండలో విజ్ఞాన గ్రంథమాలను ఏర్పాటు చేసి, దాని 
తరపున “కథా నాటిక” అనే కథా సంకలనాన్ని ప్రచురించారు. దాదాపు పది పుస్తకాల 
వరకు ప్రచురించారు. 1922లో వరంగల్‌ జిల్లా తాటికొండలో జన్మించిన అడ్లూరి 
అయోధ్యరామకవి, తెలంగాణలో అభ్యుదయ రచయితలు సంఘం బలపడటానికి 
దోహదం చేశారు కూడా. 


- కప, అశోక్‌కుమార్‌ 

తెలంగాణా మంటలో... 


1. బాంబుల భయం 


“శిరిపురాన్ని జయించే మగసిరి వున్నదా? 

వుంటే మళ్లీ సిరిపురం రావాలి” 

“అమీను మీసాలు మొహతమీము గడ్డం 

సిరిపురంలో గొరుగుతాము” 

“సిరిపురం తడాఖాచూచి శవమైపోయిందా సర్మారు?” 

ఏ గోడకు చూచినా ఏ చెట్టుకు చూచినా ఎక్కడ చూచినా ఇవే అక్షరాలు 
కన్పడుతున్నాయి. ఇది సిరిపురం యొక్క ఛాలెంజి. మిగతా గ్రామాలన్నీ యీ ఛాలెంజి 
కొప్పుకున్నాయి. అమాయక గ్రామాల నెందుకు వేధిస్తారు. సిరిపురంపై మీ ప్రతాపాలు 
చెల్లవా అంటున్నట్లున్నది దిసదిసలూను. ఈ అక్షరాలు మారుమోగుతుంటే రజాకార్లేమి, 
పోలీసులేమి, నిజాం సిపాయీలేమి హడలెత్తిపోతున్నారు. అప్పుడే మళ్లీ తోకతొక్కిన 
త్రాచుబాము లౌతున్నారు. అంతకు క్రితమే జరిగిన గాధ ఒకటుంది సిరిపురపుది. 


Kk Kk xX 


“మీరంతా అనవసరంగా తొందరపడుతున్నారు. నా మాట వినండి మనం 
వేల రూపాయలు ఖర్చు పెట్టుకొని సాధించిన ఈ 'డైనమెట్లను” ఇప్పుడే ఉపయోగించి 
మనంత మనమే రవాణా సౌకర్యం నిలుపుకొంటే లాభంలేదు. ఇవెప్పుడైనా 
ఉపయోగించవలసిందే. స్వాతంత్ర్యం ప్రకటించుకోవలసిందే. తప్పనిసరి అయితే తప్ప 
ఇప్పుడే అలా చేయవద్దు. వీటివల్ల కనీసం వందమంది రజాకార్లయినా హతం కావాలి 
మరి!” 

అని బోధించాడు సిరిపుర గ్రామరక్షక నాయకుడు గౌరీశం. ఆరోజే సాధించి 
తేబడిన డైనమైట్లు వాటి ఉపయోగం విన్న తర్వాత పూరి యువకులలో ఒక 
ఉత్సాహం వచ్చింది. స్వాతంత్ర్యం ప్రకటించుకున్న గ్రామాలకిమల్లే రహదార్లన్నీ 
విధ్వంసం చేసి ఒక్క విమానదాడిని తప్ప రజాకార్ల నేవిధంగాను ఊరు చేరనీయక 
స్వపరిపాలన చేసికొనే శుభదినాలకై నిరీక్షిస్తున్న వారువీరంతా. గౌరీశం మాటలకంతా 
నిసృహచెందారు. 

తాలూకా కేంద్రం ఒక్కొక్కంటికి కనీసం 500 రజాకార్లు, 150 మిలిటరీ 
పోలీసులు తప్పకుండ వుండటానికి అసలు గవర్నమెంటు పాలసీ అయినట్లు 
తోచిందారోజుల్లో. అందుకే మానుకోటకు అంతమంది పంపినట్టు ఆ క్రిందటి రోజే 
వచ్చిన వార్త... ఈ తాలూకాకు కేంద్రమైన మణికొండకు ఇంతమంది వచ్చి 
వుండటానికి గల కారణం? నాలుగుమైళ్ళపై వున్న గనపర్తిలో సామాన్యంగా 
కార్యకర్తలకు కేంద్రం గనుక ఆ చుట్టుప్రక్కల వూళ్ళను విధ్వంసంచేసి, దోచి, కొందరిని 
బంధించి, ఇష్టమొచ్చిన ఆటలల్లా ఆడుదామనా? 

కిటుకు కనిపెట్టిన కార్యకర్తలంతా అభేద్యమైన సిరిపురం గ్రామం చేరుకున్నారు. 
ఒక్క కార్యకర్త సంచారమే ఆ రోజుల్లో గ్రామ రక్షణకై విధానాలు కొద్ది కాలంలోనే 
అలవరచుకుంటున్న గ్రామీణులకు, పదిమంది సిరిపురం చేరి సంగతులన్నీ 
విశదీకరించేసరికి రెండు రోజుల్లో ఆదర్శమైన గ్రామమైపోయింది. సిరిపుర గ్రామీణులు 
తమ చుట్టుప్రక్కవూళ్ళకు పోయికూడా విధానాలు బాగానేర్చి వస్తున్నారు. అదివరకు 
సిరిపురంలో గ్రామ కమిటీయే లేకుండెను. ఇంకేం, ఆ గ్రామంతో కలసి అన్ని వూళు 
ఇ స్వాతంత్ర్యం ప్రకటించుకోవడానికి తయారైనాయి. రోడ్డు మార్గం మాత్రం 
సిరిపురానికి రెండు మైళ్ళదూరం మీదుగా పోతుంది. అదే వరంగల్లుకు పోతుంది. 

రాచారం దగ్గర కంపకోట దగ్గర్నుంచి కూడా ఒక రోడ్డుంది. కాని అక్కడినుండి 
రావీలు లేకుండా కందకాలిదివరకే తవ్వబడ్డవి. అదృష్టమా అన్నట్టు పోతరాజుపల్లికుంట 
అంతకు నాలుగు రోజుల క్రిందటే తెగినందువల్ల ఆ ప్రాంతమంతా బురదమయమై 
పోయింది. మణికొందకు చేరిన మర్నాటినుండే రజాకార్లు సాగిస్తున్నారు 
దౌర్జన్యకాండలు. జాబితాలో వున్న వూళ్ళపై మొదలెగబ్రాకినారు. ఏదో అనవసరంగా 
కొందర్ని అరెస్టు చేయడం. కొందర్ని వదలడం, కొంత దోచుకోవడం, కొన్ని ఇండ్లు 
తగలబెట్టడం, గ్రామాన్నంతా బెదిరించి వెళ్ళిపోవడం, జరుగుతూంది. ఇంతవరకు, 
కార్యకర్తలెవరూ దొరకలేదు. ఏవూరిలోనూ గ్రామరక్షకదళాలకు వీరికీ, యుద్ధం 

జరుగనేలేదు. దీనివల్ల దళం వారు చల్లబడ్డారనే వదంతితోపాటు, ఏదో 
యెత్తుగడవేయటం వల్లనే ఘర్షణ జరుగడం లేదనికూడా తర్జన భర్దనలు మొదలైనవి. 
ధైర్య మిచ్చే కేంద్ర గ్రామాలు కూడా స్థబ్బత దాల్చడంవల్ల, కార్యకర్త లగుపడక 
పోవడంవల్ల గ్రామాలన్నీ నిరాశ జెందుతున్నాయి. 


Kk Kk xX 


ఒకటి, రెండు, పది, ఇరువై వరుసగా (గ్రామాలన్నీ-- లొంగిపోయినట్లే 
అనిపించింది. మామూలు ప్రకారం సిరిపురానికీ ప్రోగ్రాము పడింది రజాకార్లకు. 
యాభైమంది బైలుదేరారు. మిగతావారంతా మణికొండ కేంద్రంలోనే వుంటుండిరి. 
నాగులపల్లి రైలు స్టేషను ఆరుమైళ్ళమీదా, మణికొండకు ఆమడదూరంమీదా వున్నది 
సిరిపురం. 

ఇంకేం! వార్త రానేవచ్చింది వూరంతా గౌరీశం దగ్గరపోగైనారు. ఉన్న 
ఒక్కాయుధం ముందే ప్రయోగించి హడలు పెట్టుదామంటా రూరివారంతా. రెండవ 
దఫా ఏలాగూ వస్తారు అప్పుడుపయోగిస్తే మంచిది అంటాడు గౌరీశం. వీరా తర్జన 
భర్జనలు చేసుకుంటుంటే అవతల పీక మీదికి వస్తున్నది. 

గామ రక్షణకొరకు మంచెపై కావలివున్న నరసమ్మ అరమైలులోవున్న 
రజాకార్లను, సిపాయీలను చూచింది. కిరసనాయలు పోసి, వరిగడ్డి మంటపెట్టింది. 
ఏదోమంట అనుకున్నారు రజాకార్లు. ఏడు నిమిషాలు దాటినై. ధూమం ఆకాశము 
నంటుతున్నది. కాని గ్రామరక్షక దళం ఇంకా రాదేం??? -- నరసమ్మ కేమీ తోచటం 
లేదు! 

పాపం గ్రామీణులంతా గౌరీశంతో వాగ్వాదం పెట్టుకుంటున్నారు. 
రెండుదళాలుగా విభజనయ్యి ఎదుర్కొంటే యాభైమందే వస్తున్నారు. కాబట్టి 
సునాయాసంగా ఎదుర్మోగలమంటాడు గౌరీశం. ఎంత మొత్తుకున్నా వారు వినటంలేదు. 
ఈదఫాయే వాటినుపయోగింపనని ఖచ్చితంగా చెప్పేశాడు గౌరీశం! 

అక్కడ రజాకార్లు ఫర్హాంగులో ఉన్నారు. నరసమ్మకు నిస్పృహ, నిరాశ ఒకేమారు 
జనించినై! తమ దళంపై అమితమైన కోపం వస్తున్నది. కాని లాభం? ఒకటే 
మార్గం!-- తమ దళంపై వచ్చే కోపమంతా ఈ రజాకార్లపై చూపాలి!-- అంతే...! 

కాసె బూసి వడిసెల చేతబట్టింది. సిరిపురపు సిరి, సంరక్షణ ఆమె చేతుల్లో 
వున్నది. ఆమె వడిసెల ఆ కదనరంగంలో అశోక ధర్మ చక్రంవలె గిర్రున తిరుగుతున్నది. 
రయ్యి! రయ్యి! మనే శబ్దంతోపాటు రివ్వునవచ్చి తగిలే దెబ్బకు రజాకారు “హా” “యా 
అల్లా అరుపులు సుమారు, యాభై, -- నూరు వరకు వినబడ్డయి. అరగంటదాటింది. 
ఆమె బొత్తిగా అలసిపోయింది. అరగంటసేపూ యాభైమందిని ఫర్లాంగు దూరం నుండి 
అడుగుముందుకు వేయనీయడంలేదు. వీరింకా రారేమి? ఆమె తల తిరుగుతున్నది. 
ఈదఫా వడిసెల గుండుదెబ్బ అనుకున్నంత దూరం పోలేదు. ఇకలాభంలేదు. 
భగవానుడే దిక్కు 


విసిగి వేసారి తుదకి గౌరీశం స్వయంగానే, ఉన్న పాతిక తుపాకులతో 
యాభైమంది అనుచరులతో బైలుదేరి వచ్చాడు. గౌరీశం జట్టువారి పాతిక దెబ్బ 
లొకేమారు ప్రేలినై. అటు ఫర్లాంగు దూరాన రజాకార్లు, ఇటు ఫర్లాంగు దూరానా 
దళంవారూ ఒకరినొకరు ఢీకొనడానికి వస్తున్నారు. నరసమ్మ సోలిపోయిందదే 
మంచెమీద! 

రజాకార్ల గుండెలు గుభిల్లు మన్నవి! 

నరసమ్మ చేతి గుండు దెబ్బవల్ల గాయపడ్డ ఎనిమిది మంది లేవలేకపోయారు. 
గౌరీశం జట్టును చూచి పారిపోదామనుకునే రజాకార్లకు ఆమీను సింహ గర్జనవల్ల 
ఎదుర్కో తప్పిందికాదు. 

ఇరుపక్షాల తుపాకులు “ధాం” అంటున్నాయి. 

'గౌరీశం మనమేలు కోరేవాడు. మనకు బుద్ధివచ్చేట్లు తానే ముందు నడిచాడు. 
మన మెందుకిక్కడ? అక్కడికే పదంిడని బైలుదేరింది గ్రామ మంతాను. గండ్ర గొడ్డళు 
ఖ వడిసెలలు, బల్లేలు పుచ్చుకొని పోతున్న వారంతా అపర పరుశురాముల్లాగున్నారు. 
ఆ రాజాకార్లలో ఆరుగురి ప్రాణాలు ఆజాద్‌ హైద్రాబాద్‌ బలిపీఠాన్నప్పుడే 
అందుకున్నారు. మతి చెడిన నవాబుగారి కింగ్‌ కోరీ రాణీవాసం కిలకిలా నవ్వింది. 

ఐదువందల జనం గుంపుగా గౌరీశానికి సహాయం రావడం చూచిన రజాకార్లు 
రైఫిళ్ళు వదిలి బూట్లు చేతబట్టి పరుగుతీశారు. అమీన్‌ ఆజ్ఞను కూడా ధిక్కరిస్తూనూ. 
తుదకి అమీనుకూడా గౌరీశం పేల్చిన తుపాకీగుండుకు 'అల్లా' అంటూ పరుగెత్తక 
తప్పలేదు. 

మొత్తం పది రైఫిళ్ళు, ఒక పిస్తోలు, ఆరు రజాకార్ల శవాలు దొరికినాయి. 
ఒకడు బ్రతికివున్న జీవచ్చవమైకూడా దొరికినాడు. వాడు బందీచేయబడ్డాడు. 

గబగబా సిరిపురంలో రజాకార్లకు జరిగిన పరాభవం నలుదెసలా వ్యాపించింది. 
తాలూకా రెండువందల గ్రామాలకు తిరిగి చైతన్యం వచ్చింది. అప్పుడనుకున్నారు 
దళం ప్రభావం సామాన్యపుది కాదని. ఈ పరాభవాన్ని కసినంతా ఒక అమాయక 
గూడెంపై తీసుకున్నారు రజాకార్లు. ఇళ్ళు లూటీచేసి, 266 గుడిసెల దగ్ధంచేసి, 
నల్గురు మానవతుల -- నపహరించి నానాభీభత్సంచేసి పోయారు. పోతూపోతూ, 
“ఢిల్లీకా బదలా దక్కన్‌ మే లేంగే” అంటూంటే ఆ గూడెంలోని యువకుడు, “సిరిపూర్‌కా 
బదలా గూడెం మే” అన్నాడు పట్టరాని ఉక్రోషంతో. వెంటనే అతన్ని చెట్టుకు కట్టి 
కాల్చి చంపినారు. 

సిరిపురపువాసులే కాదు గూడెంపై జరిగిన సంగతి గాంచి ఎవరూ ఉక్రోషం 
పట్టలేకపోతున్నారు. అందుకనే ఆ గోడలపై ఆ ఛాలెంజి వ్రాతల కాగితాలు 
అంటించబడ్డాయి. ఇదీ పూర్వపుగాధ అమీనుకు వచ్చిందొక కవరు. 


మీసం గలవారైతే మళ్లీ సిరిపురం రావాలి! 

ఆరోజిక సిరిపురంపై దాడిచేయాల్సినదే! ధీమాగా అన్నాడమీన్‌ నడిబజారులో. 
ఈ వార్త గౌరీశానికి చేరనే చేరింది. మల్లపల్లి పోలీసు పటేలుకు ఏదో చీటీ వ్రాసిపంపాడు 
గౌరీశం. 


వందమందిని కేంద్ర రక్షణకు నియమించి మూడు వందల యాభై మందితో 
బైలుదేర సన్నాహమౌతున్నారు రజాకార్లు. సిపాయీలు, అమీను, అసిస్టెంటు అమీను 
మొహతమీంల నాయకత్వాన. మల్లపల్లినుండి ఏదో నీం సర్మారీ ముఠాసిలా (సర్కారీ 
పనిపై పంపబడే వార్త) వచ్చింది. అది పోలీసు పటేలు వ్రాసి పంపాడు! అమీను 
మొహతమీంలు కల్సి ఏదో ఆలోచించినారు. కచేరీపైకెక్కి చూడుమన్న ఒకానొక 
పోలీసువచ్చి “మల్లపల్లివైపు మాత్రం ఏదో బాగా పొగ కన్సడుతున్నదన్నాడు. “అది 

చావడియే” అన్నాడు మొహతమీం. “ఐతే సిరిపురం రేపా” అన్న ప్రశ్నకు “కాదు” 
అని జవాబిచ్చి అసిస్టెంటు అమీనును వందమందితో మల్లపల్లికి పంపి బైలుదేరినారు 
250 మంది సిరిపురానికి. ఇదంతా గౌరీశం వేసిన ప్లాను. “అందరొకతూరి వచ్చిన 
ఒక వేళ పరాజయము వస్తే” అని యోచించి చేసిన చిందర వందరా కూడా! 


మల్లపల్లికిపోయి అసిస్టెంటు అమీను రెండు గడ్డి వాములు కాలడం మాత్రం 
చూచాడు. కబురు తెచ్చిన సేతు సింధేడి? “వెనకనే తపించాడే” “రిపోర్టిచ్చిన 
పటేలేడి?” అతడీ పాటికి పంపిన రాజీనామాపత్రం పట్నానికీ, అతడేమో గంగినేని 
(సరిహద్దు)కీ చేరివుండొచ్చు. అసిస్టెంటమీనా ఇదేదో కుట్ర అనుకుని తమ 250 
మందికి సాయంగా సిరిపురం బైలుదేరాడు అనుచరులతో. అనుకున్న ప్రకారం 


వూళ్ళకూళ్ళకూ ఏదో కబురందుతున్నది. 

బెజవాడనుండి వచ్చే బండిపోయింది. రైలుదిగిన ఒకానొక షాహుకారు ఎద్దుల 
బండిపై వస్తున్నాడు. అసిస్టెంటమీన్‌ కంటబడ్డది బంది. వెంటనే బండి అంతా 
సోదాచేశారు. ఒక ట్రంకు పెట్టె దొరికింది. ఈ సిక్కా చెల్లదనెరకలే ఎందుకు తెచ్చావని 
బాగా కొట్టారు. ఈ రూపాయలు పోయినా “రక్షించండి” అనగానే “అచ్చా జావ్‌” 
అన్నారు.కుదటపడి షాహుకారు మైలుదూరం వచ్చి నవ్వుతూ వి(శ్రాంతి 
తీసుకుంటున్నాడు. 


ట్రంకుపెట్టెలో దొరికిన తమలపాకుల కట్టలో తలకొక రెండాకులచొప్పున 
పంచుకొని సున్నంకాచూ లేకనే నమిలారు. ఆర్థిక దిగ్భంధంవల్ల కలిగిన లోటు 
మాకెక్కడిదని మూడు సిగరెట్లులేని కాస్టైన్‌ సిగరెట్ల టిన్నులోనుంచి తల కొకసగం 
పంచుకొని త్రాగారు. అమీనుకు మాత్రం ఒక సిగరెట్టు చెడిపోయిన గడియారం 
మాత్రం బహూకరింపబడ్డవి. వంద చాక్లెట్లు దొరికినావి. అవన్నీ సమంగా 
పంచుకున్నారు. బైలుదేరినారు సహాయం చేయడానికి! ఎందుకో కాని, తూలిపోయి 
పడిపడే రజాకరు మళ్ళీ లేవడం లేదు. నూరుమంది విగతజీవులైనారు. 


చాక్లెట్లు, సిగరెట్లు, తమలపాకులు తిన్నమజా ఊరికే పోతుందా? పోయిన 
షాహుకారు మళ్ళీవచ్చి ఈ నూరుమందిని దోపిడీచేసి వెళ్ళాడు. 


మణికొండ రజాకార్ల కేంద్రమంతా కల్లు నిషాలో వూగిపోతున్నది. బేవార్సు 
పెట్టె ఒకటి పడివున్నది. అది రైలు స్టేషన్‌నుండి తేబడ్డది. “ఫోడో తాలా” అన్నారు 

నిషాలో! భుస్సుమని రెండు త్రాచు పాములు లేచి కొందర్ని ముద్దు పెట్టుకుంటున్నవి. 
చిందరవందరైన రజాకార్‌ కేంద్రం (కచేరీ) రూములో పెట్రోలు ఒలికిన చప్పుడుతో 
పాటు భగ్గుమని మంట లేచింది. పాపం గేట్లన్నీ బందవడంమూలాన వందమంది 
రక్షకులు నిస్సహాయులై భస్మమైనారు. 

ఒకదానివెంట ఒకటి మూడు లారీలు వచ్చి సిరిపురం గ్రామానికి రెండు 
మైళ్లలోవున్న వంతెన పైకివచ్చి ఆగిపోయినై ఎందుకో. చుట్టుపక్కలోకల్లా ఆ వాగు 
వంతెనే పెద్దది. నిండుగా ప్రవహిస్తున్నది వాగు. నలుగురికీ కదలనట్టి ఆ ట్రిడ్డిపైవున్న 
ఒక పెద్ద గుండును పదిమంది కలిసి దారికడ్డంగా పడివున్నదాన్ని ప్రక్కకు 
తొలగిస్తున్నారు. 

ఒక్కటే మోత “థాం” అన్నది. 

లారీలయుక్తంగా బ్రిడ్జివాగులో యాత్ర సాగిస్తున్నది. ఎందుకు? సిరిపురానికి 
బదులు యమలోకపు దోపిడీ చేయించడానికేమో? 

ఆ తాలూకా స్వాతంత్రం ప్రకటించి సంవత్సరమైనా ప్రభుత్వం ఆ దిస 
జూడలేదు. సిరిపురం తడాఖా సువర్ణాక్షరాలైపోయింది. ఐతే ప్రభుత్వం ఆవైపెందుకు 
చూడదు? అదంతా “బాంబుల భయం” 

2. కాలాన్ని తేవాలి! 


ఒకే ఒక దినం... 24 గంటల్లో... మాతోటి విద్యార్థుల మనోభావాలే మారిపోయి 
వుంటాయి... ఒకే రకం గదుల్లో వుంటూ, ఒకే తీరు జీవనాన్ని గడుపుతూ, అన్న 
దమ్ములకంటె ఎక్కువ, ఒకరి ఆపదల నొకరాదుకుంటూ, వున్న సమయాలన్నీ 
పటాపంచలై వుంటాయి... 13 ఆగష్టు రాత్రికే ముస్లిం విద్యార్థులదొక సమావేశమైంది. 
అందులో విద్యార్థులందరికీ, తలాఒక పిస్తోలు, బాకు, చొప్పున ఇవ్వబడింది... 
నిష్కల్మషంగా వుంటూన్న వారిని, వారి పొవన హృదయాలను, వారివారి 
అమాయికతను పురస్మరించుకొని, దుర్మార్గాని కీడ్వడానికెంత కాలం పట్టుంది? 
కలలోనైనా ఊహించని మార్పు ఒకేరోజు సంభవించింది. మతావేశం కల్లు నిషాలా 
ఎక్కిపోయింది వారి రక్తనాళాలకు! ప్రతిముస్లిం విద్యార్థి యొక్క కర్తవ్యం “హిందూత్వ” 
నిర్మూలన కొరకే అని బోధించబడ్డది! 

విశ్వ విద్యాలయాల్లో తదావరణాలల్లో అదే ఉపాధ్యాయులచేత ఇలాటి శిక్షణ 
ఇవ్వబడి, ఇలాంటి విద్యలు గరపబడతాయా? ఏలోకం ఐనా అనుకుంటుందా? 
ఇదొక మత నాగరికతయేనా? జెను! ఇదే నాగరికత! ఇదే ఖురాన్‌ బోధిస్తున్నదేమో 
వారికి! నైజాం నవాబుల పాలనలో ఇంతకన్న మరొక విద్య లేదేమో?... ఇదిపుడే 
విజృంభించింది మరి!... ఆసఫ్థాహీవంశపీరి అధికారంలోకి వచ్చిందగ్గర్నుంచి ఇలాటి 
బోధనలే గరపబడ్డవి!! 

హిందువులకు బానిసత్వమూ, ముస్లింలకు మతోన్మాదము పునాదులుగా బోధలు 
గరపబడ్డయ్‌. అది ఆనాట చిగురించి, ముస్లిం విద్యార్థులలో మారణాయుధ దర్శనంతో, 
మతోన్మాదంపై కుబికింది! 


హిందువుల బానిసత్వంలో కృశించిన ఆవేదనలో అంతా మటుమాయమై 
ప్రజావిజయాకార రాజ్యస్థాపనంకొరకు స్వాతంత్రకాంక్ష ఉబికింది! ఒకటి జాతి 
వినాశనానికి! మరొకటి మతైక్యసాధనలో పక్షపాతమెరుగని ప్రజాపాలనానికిన్నీ దార్లు. 

ఆంతకు క్రితమే ముస్లిమేతర విద్యార్థులంతా ఎవరిళ్ళకువారు వెళ్ళిపోయారు 
కాని నేనూ మోహనరావు, నారాయణ మాత్రం అక్కడే వుండిపోయాము. మాకు 
ఆగష్టు 13న ఉదయం “అబ్బుల్లా” కనిపించాడు. “ఎందుకున్నారింకా ఇక్కడ! 
మీరుకూడా వెళ్ళండి! వీరంతాచాలా దుర్మార్గాలకు దిగబోతున్నారు” అన్నాడు. 


భయ్యా! మాకు నమ్మకం లేదు. అన్నదమ్ములలాగుండి ఒకేసారిలా 
మారిపోతారా? అన్నాం మేము. 


“మీకు తెలీదు లెండి! సరె” అని వెళ్ళిపోయాడాతను. 


అబ్బుల్లాసీతాఫల్‌ మండిలో మామగారింట్లోవుండేవాడు. మేమేదన్నా అంటే 
“నిజాం రాష్ట్రంలో నాలాంటి భావాలు కలవారికి ప్రాణరక్షణ అనేది ఉండదు. కాబట్టే 
జాతీయ ముస్లింలు ప్రాణాలకు త్యజించి రంగంలోకి రాలేకపోతున్నారు” అనేవాడు. 

ఒకవైపు స్వాతంత్ర్య ప్రదానం జరుగుతూంటే, ఢిల్లీ వీధుల్లో ఎక్కడ చూచినా 
పర్వంలా గుండొచ్చును అనుకొంటూ ఆ నగర వీధుల స్వాతంత్ర్య కళావికాసాలను 
తల్చుకొంటున్నాము. మా హైదరాబాద్‌ వీధుల కన్నులు కట్లుంటే కంటినీ రాగటంలేదు. 

బి.ఏ., యం.ఏ., పట్టభద్రులంతా ఉన్నత విద్యార్థి వేషాలన్నీ ఒదిలి, గుండా 
దుస్తులో రజాకార్లైపోయారు. రాత్రి 12 ఐంది. “ఆజాద్‌ హైద్రాబాద్‌ జిందాబాద్‌-- 
హిందూ యూనియన్‌ ముర్దాబాద్‌...... ఢిల్లీ కా బదలా దక్కన్‌ మే లేంగే”-- కేకలు 
వినవస్తూన్నాయి. వారంతా ర్యాలీచేసి వచ్చారు. మేము అంతకు క్రితమే వున్న “ఏ” 
హాస్టల్లో .. పైభాగంలోవున్న రూమును వదలి క్రిందిభాగంలో 11 నెంబర్‌ గదికి 
ఎవరికి తెలియకుండా మార్చేశాము. ఆరోజు ఏ హిందూ విద్యార్థి కనబడినా 
చంపుదామనుకున్న వారికి ఎవరికీ కన్చడకపోవడంవల్ల హతాశులైనారు. కసిదీరక 
గాలిలోనే పిస్తోళ్లు కాల్సేవారు. 

వారుచ్చరించే ఒక్కొక్క శబ్దం మమ్ములనున్నాదుల్లాగ చేసేస్తున్నయి. ప్రాణ 
రక్షణార్ధం, ఏ ఒక్క బాకైనా దగ్గర వుంచుకోకపోవడం -- కనీసం నైజాంలో 
ముస్లిమేతరులమైన మాకు -- దోషమే అనిపించింది. వారందరికీ మతోన్మాదం 
ఎక్కిపోతుంటే, మా కళ్ళల్లో ఢిల్లీ నగరవీధుల, స్వాతంత్ర్య వికాసాలే కండ్ల కడుత్తున్నాయి. 
ఏనాటికైనా ఈ విద్యార్థులు మేము, ఆ అశోక చక్రం క్రింద ధర్మవిద్యనే అభ్యసించాలి. 
తప్పదు! మాలో, నైజాం నైసర్గిక పరిస్థితి, స్టేటు కాంగ్రెస్‌ మహాసభ-- ఆ తీర్మానాలు -- 
అన్నీ కండ్లకు కడుతున్నాయి. తెల్లవారురూమున 4 గంటలౌతున్నది. ముగ్గురమూ 
బైలుదేరా మెక్కడికో??? 

ఎలా ప్రాకినామో ఆ బొంగు. ప్రభాత మౌతున్నది, విశ్వవిద్యాలయం (ఆర్ట్స్‌ 
కాలేజ్‌) భవనంపై అశోక చక్ర చిహ్నం గల త్రివర్ణ పతాక, రెపరెపలాడుతున్నది. 
స్వతంత్ర వాయు వొకసారి మమ్ముల స్పృశించింది. మా బరువు తీరిందనుకున్నాము. 

ఏనాటికైనా ఈ కాలేజీ విద్యకు, భారత యూనియన్‌లోని కాలేజీలలో గరపబడే 
విద్యకు వ్యత్యాసం లేకుండా వుండుగాక” అనుకున్నాము. 


మేమిక ఆ ప్రాంతం దాటిపోవాలి. అదుగో గుంపు.... “దేఖో రుండా 
ఛడాయే... బద్మాషోంకూ మారో... “థాం-- ఢాం”... మోహన్‌, నారాయణ ఇద్దరూ 
నేలకొరిగారు. మరో “థాం” శబ్దం వినబడుతున్నది. నేనూ నేల కొరుగుతున్నాను. 
ఏదో సుపరిచితముఖం మా వైపు వస్తూంది. 

నాకు తెలివి వచ్చేటప్పటికి, “అబ్బుల్లా” ఇంట్లో వున్నాను. నా బాధ నుపశమింప 
జేయటానికి, భార్యతో అబ్బుల్లా “పానీలావ్‌ అన్నాడు. కాస్త జలం తీసుకున్నాను. 
పావన హృదయాల్లో “ఘోషా” అనే మరుగుశబ్దం ఇకడెక్కడుంది అనుకున్నాను. ‘భాయీ! 
నేను అపుడే చెప్పలేదా?” అన్నా దబ్బుల్లా. “మోహన్‌, నారాయణా ఏరీ?” అని అడిగాను 
నేను. “మోహన్‌రా వక్కడే ప్రాణాలు విడిచాడు. నారాయణ మాత్రం మీరు ఎక్కించిన 
ర్సుండాలు పీకేసి కాళ్ళతో రాచినారని ఎవరో ఇద్దరు చెప్పుకుంటుండగా విని మర్నాడు 
ప్రాణాలు వదిలాడు.” అతని కళ్ళంట నీరు ప్రవాహం లాగా వస్తున్నయ్‌. “నీవు 
కూడా బ్రతుకుతావనుకోలేదు. అన్నాడు నిట్టూరుస్తూ. అబ్బుల్లా ఇంట్లో రేడియో “నైజాం 
ప్రభుత్వం తన సంస్థానంలో భారత పతాకకు ఎక్కడా అవమానం జరుగలేదని, 
భారత ప్రభుత్వానికి సమాధానం పంపింది” అని చెపుతుంది. 

నాకు ఎక్కగ్లేని బలం వచ్చింది “శుద్ధ అబద్ధం ఈ అసత్యాన్ని రుజువు 
చేసుకోవాలి. అందుకు నేను మాత్రం బ్రతికి వుండాలి భయ్యా! అబ్బుల్లా!”” అతడువచ్చి 
నా మంచంపై కూర్చున్నాడు. 

“చరిత్ర మన ఈ ఘట్టాన్ని మరువలేదు. నీవొక సాక్షివి. నేనొక సాక్షిని. 
సమయం రావాలి మన సాక్ష్యం కొరకు” అన్నాను నేను. 


బెనన్నట్లు తల ఊపాడు అబ్బుల్లా. 


మా సాక్ష్యాలక్కర లేకుండా “విదేశపతాకమనే పేరుతో భారత పతాక నెగురవేస్తే 
మూడు సంవత్సరాల కరఠినళశిక్షు అని నిజాం ప్రభుత్వం ప్రకటించిన ప్రకటనే ఒక 

సాక్షిగా తయారైంది. 
ఐనా ఇట్లాంటి సంఘటనల్లో స్వచ్చమైన భారతీయుడు లాగా ప్రవర్తించే 
అబ్బుల్లాలాంటి ముస్లింలు నిజాం రాష్ట్రంలో ఎంతమంది? ఎందరో మరి! 


కాలం రావాలా...? కాలాన్ని మనం తేవాలెనా...??? 


Re 

“నీ పనులన్నీ నాకు తెలిసిపోయినవిలే! ఒక వేళ నీవు ఈ కాంగ్రెసులో 
ఇకముందు పనిచేశావంటే నాకూ నీకూ సంబంధం లేదని ఇవ్వాళే కోర్టులో 
చెప్పుకుంటాను. కుక్కలు కూడా కానవు తదుపరి” అని వార్నింగ్‌ ఇచ్చింది సీతమ్మ 
తన కొడుక్కి కాని ఇవన్నీ ఆతని దేశభక్తిలో నానాటికీ జీర్ణిస్తూ వచ్చిన మాటలే 
ఇన్నింటికన్న ఆ తుది శబ్దాలే అతనికి కర్ణకఠోరమనిపించాయి. “నీకూ నాకూ 
సంబంధం” లేదన్నా! నేటి దేశమాతకూ ప్రజలకూగల సంబంధమే. ఇది త్రెంచినా 
తెగేది కాదు. మూర్తి అన్నాడు తల్లితో. 


నేను చేస్తున్నది మన ఒక్కరికోసం గాదు చూడు! నీలాంటి అమ్మలు ఎంతో 
మంది వీరపుత్రుల్ని దేశాని కంకితం చేయడంవల్లనే నర్వభారతదేశం 
స్వతంత్రమయింది. దురదృష్టపుది నైజాం నడిగడ్డ మాత్రమే ఇదికూడా నీలాగే చాలా 
మంది తల్లులు ఉద్యమానికి సహాయపడితే అరవై ఏళ్ళల్లో వారు సాధించిన విజయాన్ని 
ఆరుమాసాల్లో సాధించొచ్చు అన్నాడు. ఏమైనాకమ్మన్నట్లు మూతిముడుచుకొని 
వంటింట్లోకి పోయింది సీతమ్మ. తల్లికి కలిగిన ఆ మాత్రం హృదయచలనం వల్ల 
కొంత ధీమా కలిగింది... హఠాత్తుగా ఆరోజు కంటె క్రితం రాత్రి ఏవో కాగితాలు 
వస్తే అవి చదివి గాభరాగా అవి ఎక్కడికోపోయి ఇచ్చివచ్చి ఏదో తెల్లవార్లూ వ్రాస్తుండడం 
నేలలో ఏదో పాతిపెట్టడం అంతా చూస్తూనే వున్నదా తల్లి. ఒకసారి అడిగింది ఇంకా 
నిద్రపోలేదేమిరా? అని, ఏదో స్నేహితులకు వుత్తరాలు ప్రాస్తున్నానని చెప్పాడు. తెల్లవారి 
తొమ్మిదయింది. డాబా ఎక్కినాడుమూర్తి ఎవరో అన్నారు బజారులో “సీతమ్మగారింటిపై 
మూడు రంగుల ర్వుండా” అని. 


వందలాది జనం ప్రోగయినారు. సీతమ్మ బయటికి వచ్చింది. “మన 
సర్వభారతదేశానికి స్వతంత్రం వచ్చింది. స్వతంత్రచిహ్నం గల ఈ రుండా పరిపాలన 

క్రిందనే మనం వుండదలచాము. అందుకీ రాష్టం యూనియన్‌లో చేరితీరాలి.” అని 
ప్రజలనుద్బోధించి తల్లితో “అమ్మా! ఈ రయుండా మన యింటిమీద కట్టబడినది. దిని 
ప్రతిష్ట మన ఇంటి ప్రతిష్ట దీన్ని కాపాడడంలో నీ ప్రాణాన్నియినా లెక్క చేయవద్దు.” 
నలుగురు రక్షకభటులు మూర్తిని తీసుకపోయి నాలుగు గోడల మధ్య బంధించారు! 


ఈ గాథంతా జ్ఞప్తికి వచ్చిందామెకు. నేటికి 15 రోజులయింది. 
kK kK Xk 


మళ్ళీ అడిగినాడు అమీను. “ఏమిటీ నీ అభిప్రాయం?” దేన్ని గూర్చి ఆమె 
ప్రశ్న 

“నీ కొడుకుతో వచ్చి చెప్పు. క్షమార్పణ వేడుకొమ్మని.” 

నా కొడుకు నైజాం నవాబ్‌ బానిసత్వాన్నభిలషించడం లేదు. నీవు భారతమాతకు 
క్షమాపణ వేడుకొని ఉద్యోగానికి రాజీనామా యివ్వు, 

“పకడ్‌లావ్‌ మూర్తీకు' అని ఆజ్ఞయిచ్చాడు అమీన్‌ 


పదిహేను రోజులయినా ఛార్జీషీటు దాఖలుచేయక బంధించి ఉంచారు. ఇదే 
ఖానూనో? తేబడిన మూర్తిని రావిచెట్టుకు కట్టివేశారిద్దరు జవానులు. మొలలో నుండి 
పిస్తోలు తీసి మూర్తివైపు గురిచూస్తూ ఇప్పటికైనా మీరిద్దరు క్షమాపణ పత్రాలు దాఖలు 
చేస్తారా? లేదా? ఒక్క దెబ్బలో నీమూర్తి అటో, ఇటో అవుతారు. తేల్చు అన్నాడు 
గర్జిస్తూ అమీను. 

నీవు తల్లికి పుట్టనట్లుంది. నీ తల్లిముందు నిన్నిట్లే బంధించి ఇవే మాటలు 
నాకొడుకంటే నీస్థితి ఏమవుతుంది. అడిగింది సీతమ్మ తన తల్లిలో ఎంతగొప్పమార్చు? 
ఇక తానభిలషించవల్సింది ఏమీలేదనుకున్నాడు. మూర్తి అతనికి నూతనోత్సాహం 
వచ్చేసింది. “ఐనా నేనునీకు రేపు సాయంత్రం వచ్చి జబాబు చెపుతానిన్నది సీతమ్మ. 
పదిహేనురోజుల తరబడి చూడనందుకు వాపోయిన తన మనస్సు ఒకసారి కొడుకును 
చూచుకోగానే అమితమైన దు:ఖం ఉప్పొంగింది. ఎన్నడూ ఎడబాటులేక వుండి ఈ 
15 రోజులు ఎడబాటు సంభవించే టప్పటికి ఆమెకు ప్రపంచమే లేనట్లనిపించింది. 


మరునాడు 2వ, సెప్టెంబర్‌. గవర్నమెంటువారి శాసనం ప్రకారం రుండా 
ఎత్తిన వారికి 6 నెలల శిక్ష 

స్టేట్‌ కాంగ్రెస్‌ అదేశానుసారం నైజాంను పరీక్షించటానికై ఒక పెద్ద మైదానంలో 
సీతమ్మ రుండా వందనం చేసింది. మిలటరీ నడకలో ఆమెను వచ్చి తీసుకపోతున్నారు. 
నలువైపుల నల్గురు పోలీసులు. చావడిలో అమీన్‌ అన్నాడు. “ఈమెను మళ్ళీ ఎందుకు 
తెచ్చారు?” 

“సర్మారురుండా వందనం చేసింది” 

“బద్మాషులు ఒకరికంటె ఒక రెక్కువ. 

కోర్టులో ఇద్దరి విచారణ జర్గింది. ఆరునెలల శిక్ష 

అయినా సీతమ్మకు కష్టమనిపించలేదు. ఎందుకు? తనకొడుకు రోజొక మారైనా 
కనపడుతుండేవాడు!!! 

4. చీకటి రాజ్యం 


“అల్లాహో అగ్భర్‌... నారాయేతర్సీర్‌... మారో... లగావ్‌... షాహె ఉస్మాన్‌ 


జిందాబాద్‌... జలావ్‌...” 


ఆ చిన్న గ్రామం అంతా ఒక్కసారిగా అంటుకుంది. ప్రజల ప్రాణాలరచేత 
పట్టుకొని చీకట్ల కడుపులో తల దాచుకోవడానికి చిందర వందరగా పరుగెత్తుతున్నారు. 

“మారో... మారో”... తుపాకులు దనాధన్‌ పేలాయి. పరుగెత్తే ఇద్దరు పెద్దగా 
అరచి నేల కూలారు. 'పకడ్‌లావ్‌' అని నిజాం నవాబు సామ్రాజ్య రక్షణ దీక్షా ధరుడు 
రజాకార్‌ నాయకుని కంఠం అరిచింది. 

గుండుదెబ్బ తిని పడిపోయిన సాయన్నని, మైసన్నని కాళ్ళు, చేతులు, వారి 
తలలకున్న రుమాళ్ళతోనే కట్టి తెచ్చారు రజాకార్లు. నాయకుని ఆజ్ఞ అయింది. 'అల్లాహో 
అక్బర్‌... నారయతక్తీర్‌' కాలుతున్న గుడిసెల పైకి ఎగిరి పడ్డాయి. మైసన్న శాయన్నల 
కొనవూపిరి శరీరాలు. 

“ఇదే బాధ్యతాయుత ప్రభుత్వం” అంటూ గుడిసెల మంటలు వాటిని కప్పవచ్చే 
చీకట్లు అదిరిపోయేలా ఒక్కసారి రజాకార్లంతా పెడనవ్వులు నవ్వారు. 

మళ్లీ నాయకుని హుకుమైంది. త్వరత్వరగా లూటీమాలు మోయతగ్గది సర్దుకుని 
మిగిలినవాటిని మంటలలో విసిరి హడావుడిగా ప్రయాణమైనారు. గుడిసెల మంటలు 
క్రమంగా తగ్గిపోతున్నాయి. 

ఈ గ్రామానికి రజాకార్ల మోసం ఎప్పటికైనా తప్పదని అనుమానంతో 
ప్రజారక్షకదళంవారు గ్రామీణులను ముందే హెచ్చరించారు. ఉపద్రవం ఏక్షణాన్నైనా 
రావచ్చును, అందుకని ప్రకృనే రెండు పరుగుల దూరంలోవున్న గుట్టలలో ఒక సాంకేతిక 

స్థలాన్ని ఇంతకుముందే నిర్ణయించి వుంచారు. 


చీకట్లను చీల్చుకుని నలుముఖాలుగా చెదరిపోయినవారంతా 
ఎవరిమట్టుకువారు చెట్టూ పుట్టా లక్ష్యం చేయకుండా గుట్టలవైపు బైలుదేరారు. 


పసిపాపలు కేరుమంటున్నారు. ఈ అరుపులు విని రజాకార్లు అటువైపు 
రావచ్చును. తమ వునికి రజాకార్లకు తెలియవచ్చును... 


ఒక్కొక్కరే అంతా గుట్టలదగ్గరకు తల్లొకదారి, పిల్లొకదారిగా చేరుకున్నారు. 
గుట్టలపక్కనున్న శిబిరానికి ఈ గ్రామపు మంటలు కనబడగానే స్వయం సేవకులంతా 
గుట్టలదగ్గర సంకేతస్థలానికి చేరుకున్నారు. 

“గౌరమ్మ ఏదీ” మల్లయ్య అడిగాడు గౌరమ్మకోసం మల్లయ్య చీకట్లో ఒకరొకరి 
ముఖాలే పరీక్షిస్తున్నాడు. ముసిలి దారిలో ఎక్కడైనా పడిపోలేదు కదా! పాపం దాని 
వెంట ఆ లక్ష్మికూడ వుంది. రజాకార్ల చేతనైతే చిక్కుకోలేదు కదా! అని మల్లయ్య 
ఆందోళనతో వెతుకుతూండగానే గౌరమ్మ, లక్ష్మితో కూడా వచ్చేసింది. 

గుట్టలపక్కనేవున్న స్వయంసేవక శిబిరంపై ఆ రాత్రి దాడి చేయాలని 
రజాకార్లగుంపు వచ్చింది. కాని రజాకార్ల రాకను ముందే కనిపెట్టిన, స్వయం 
సేవకదళంవారు, వారిని మధ్యలోనే అడ్డగించారు. ఉభయులకు జరిగిన కోట్లాటలో 
ఆరుగురు రజాకార్లు నేలకొరిగారు. యింక అధికారి ఆజ్ఞలనుకూడా లెజ్జచేయకుండా 
మిగతా రజాకార్లు బూట్లువిప్పి చేతితో పట్టుకుని వెనక్కు పరుగులుతీశారు. పడిపోయిన 
రజాకార్ల శవాలను తీసుకొనిపోవడానికికూడా అవకాశం లేకపోయింది. స్వయం 
సేవక దళంవారు ఆరు తుపాకులు, నూట అరువై తుపాకి గుండ్లను వీరినుండి 
లాక్కుని పక్కనే రక్షణకై తవ్విన గుంటలలో వీరిని పూడ్చి అంత్యక్రియలు చేశారు. 

రజాకార్లకు ఆ రాత్రి జరిగినంత పరాభవం ఎన్నడూ ఎరుగలేదు. నాయకునికి 
భయంతో గుండెలు, కోపంతో మెదడు కంపింపసాగాయి. ఆవేడిమీదే కసితో 
హుటాహుటీవచ్చి ఈ చిన్న గ్రామంపై దాడిచేసారు. గ్రామం వెలుపల కాపలా వున్న 
(గామరక్షకులు బిగులూదడం, ఊరి మొగినేవున్న గౌరమ్మ కొంప తగలపడిపోవడం, 
రజాకార్ల తుపాకీగుండుకి మైసన్న బలికావడం మూడూ ఒకేసారి జరిగాయి. 

ఒక్కసారిగా తుఫానులా వచ్చిపడ్డ ఈ రజాకార్లగుంపుకి గామీణులంతా 
యేమిచేయడానికి తోచక ఛిన్నాభిన్నంగా చెదిరిపోయారు. కనీసం పదినిముషాల 

వ్యవధివున్నా యెదిరించే వారేకాని, ఆ మాత్రం వ్యవధికూడా లేకపోయింది : 

(గ్రామానికి రక్షణగావున్న మల్లయ్య, మైసన్న, శాయన్నలు ముగ్గురిలో మైసన్న 
శాయన్న లిద్దరు రజాకార్ల రాక్షసత్వానికి బలయినారు. 

దానివల్ల గ్రామప్రజలు ధైర్యాలు జారిపోయినాయి. గుట్టవద్దకు చేరారేకాని 
వారి ప్రాణాలు కుదుటపడలేదు? స్వయం సేవకనాయకుడు యెంత చెప్పినా వినక 
గామ ప్రజలంతా యూనియనుకుపోయి తలదాచుకోవడానికే నిశ్చయించారు. 

తిండిగింజలు, బట్టలు అన్నీ తగలబడిపోయినాయి. పశువుల్ని కూడా మంటల్లో 
వేశారు పశువుల కంటే తుచ్చులు ఐన రజాకార్లు. 

“యూనియన్‌కు పోవడానికే నిశ్చయించినారా” అని అడిగాడు శిబిరనాయకుడు 
రాంచందర్‌. 

గ్రామ ప్రజలంతా ఒక్క కంఠంతో ఆం అని జవాబిచ్చారు. 

రాంచందర్‌కి ఇక గత్యంతరం కనిపించలేదు. రక్షణకై పదిమంది స్వయం 
సేవకులను తీసికొని తానే బైలుదేరాడు వీరిని సరిహద్దు దాటించడానికి 
నిశ్చయించుకుని. ఇంక రాత్రి అక్కడ వుంటానికి వీల్లేదు. తెల్లారేలోగా సురక్షిత ప్రాతానికి 
చేరాలి. అప్పుడే అంతా ప్రయాణం కావాలన్నాడు రాంచందర్‌. 

శిబిరంలోవున్న రొట్టెలన్నీ మూట కట్టించి, కాందిశీకుల వెంట నడిచారు 
రాంచందరూ, అతని బృందమున్నూ 

పగలంతా చెట్లకింద బస, తెచ్చిన రొట్టెలు ఒక్కపూటకే చాలేట్టు లేవు. ఐనా 
సగం మాత్రమే తిని, మిగిలిన సగం రాత్రికి మూట కట్టించి వుంచారు. పగలు 
మండుటెండలో ప్రయాణం అసంభవం. ఇక రాత్రే బైలుదేరాలి. కాని సాయంత్రానికే 
అసలు గుండెలవిసి, రాత్రంతా నడిచి పైగా ఎండ దెబ్బ తిన్న ముసలమ్మ గౌరి 
కళ్ళు తేలేసింది. రాంచందర్‌ని మల్లయ్యని పిల్చి, లక్ష్మి నెట్లాగైనా సరిహద్దు కవతల 
చేర్చమని అప్పగించింది. 


అక్కడింక మమకారాలు, హృదయాలు పనికిరావు. 


గౌరమ్మను సమాధిచేసి కాందిశీకుల వెంట రాంచందర్‌ దళం బైలుదేరింది. 
లక్ష్మి పక్కనే రాంచందర్‌ నడుస్తున్నాడు. 

లక్ష్మికి వయస్సు 13 సంవత్సరాలే ఐనా? ఏపుగా కనపడుతుంది. ఆ 
కాందిశీకులందరిలోనూ చాలా అందమైన పిల్ల. లక్ష్మికొరకే గౌరమ్మ ఇంతకాలం 
(బ్రతికింది. 

కాకపోతే ఆరు నెల్ల క్రిందే తన ఒక్కగాను ఒక్క కొడుకు పోలీసుల తుపాకి 
గుండుకు బలి అయిననాడే తాను ప్రాణాలు విడిచి వుండేది కాని మృత్యువును 
ఈనాడు ఎదుర్మోక తప్పింది కాదు. 

“లక్ష్మి” అని గౌరి పెట్టిన పేరు. అసలు ఆ పిల్ల “హమీదా”. గౌరి ఇంటి 
పక్కనే వుండేవాడు రహమాన్‌ హమీదా తండ్రి. యిప్పటికి 9 నెలలు అయింది ఊరు 
వదలి. రజాకార్లలో చేరాడని వినికిడేకాని, ఏనాడూ యింటికి రాలేదు. “హమీదా” 
తల్లి నాలుగు నెలలకిందనే బెంగతో చనిపోయింది. పోతూపోతూ గౌరమ్మకు, 
“హమీదాను” అప్పగించింది. ఆనాటి 'హమీదాను” గౌరమ్మ మనమరాలుగా 
చూచుకొంటూ “లక్ష్మి” అని పేరు పెట్టుకుని పిలుస్తూ ఉండేది. 

గోదావరి యింకా పరుగుదూరంలో వుంది. గోదావరి దాటితే స్వతంత్రభారత 
యూనియన్‌ ప్రదేశము. అక్కడ ఈ రజాకార్లు లేరు. ప్రీలను అవమానపరచి ఇళ్ళు 
తగులపెట్టి లూటీలుచేసే పోలీసులు లేరు. నాకు అన్నం కావాలన్నా బట్ట కావాలన్నా 
అన్నవార్ని నానా హింసలు పెట్టి చిత్రవధ చేసే కర్మశపాలనలేదు. స్వతంత్ర 
వాయువులను పీల్బుటకై కాందిశీకులంతా ఉత్సాహంతో అడుగులు వేస్తున్నారు. 

ఇంతట్లో వెనుకనుండి “నారే-తక్సీర్‌! అల్లాహో అక్బర్‌” అనే కేకలు రాత్రి 
చీకట్లను చెల్లాచెదురు చేశాయి. 'ధణ! ధణ! ధణ!” తుపాకీ మోతలు; “హా హో” 
కారాలతో కొంతమంది నేలకొరుగుతున్నారు. 

రాంచందర్‌ అని అనుచరులు ఎంత ప్రయత్నించినా లాభంలేక పోయింది. 

కాందిశీకులంతా నలుమూలలకు చెదిరిపోతున్నారు” 

చెదిరిపోయే వారివెంట కొంతమంది రజాకార్లు పడ్డారు. 

“లక్ష్మి” కెవ్వుమందొక రజాకార్‌ రాక్షస హస్తంలో చిక్కి వాడి ఇనుపమేకుల్లాంటి 
చేతివేళ్ళు “లక్ష్మీ నోరు మూసినై. 

“అమ్మా! అల్లా”... లక్ష్మి కంఠంలోంచి రాలేక వస్తోంది మూల్లు. చుప్‌ చుప్‌...” 
రజాకార్‌ కర్మశకంఠం! ఆ కంఠం ఎంతకర్మశమైనా, దానిలో లక్ష్మికి ఏవో పూర్వస్మృతులు 
వినిపిస్తూనే వున్నయ్‌. ఆశతో రానికంఠాన్ని పెకల్పుకుని “బాబా... బాబా...” అని 

మూల్లింది. చుప్‌... చుప్‌...” మళ్ళీ కర్మశకంఠం. “బా... బా...” లక్ష్మికంఠం; ఇంకా 
నీరసించింది. 

రజాకార్‌ రక్తదాహం శమించింది “బాబా... బాబా అని మూలిగే ఆ లక్ష్మీకంఠం 
“కాఫర్‌ కే లడికి” కంఠం... రజాకార్‌కి జ్ఞాపకం వస్తూంది. 

ముఖంమీద ముఖమానించి మసక చీకటిలో చూచా... ఏదో స్మృతికివస్తోంది... 
హృదయంకొట్టుకొంటోంది. రజాకార్‌ రాక్షస గుండెలోకూడా రక్తం కరుగుతూంది. 


తొమ్మిది నెలలకుపూర్వం, కడసారిగాచూచిన తన ముద్దుబిడ్డ హామీదా ఇప్పుడు 
ఈ అడవిలో ఈ కటికచీకట్లో ఒక... ఒక... సైతాన్‌... కి బలి... యా అల్లా... యా 
అల్లా అంటూ వెనకనుండి వచ్చిన తుపాకీ దెబ్బకి నేలకొరిగాడు రహమాన్‌. 

యూనియన్‌ ప్రాంత శిబిరంలో గాయపడ్డ కాందిశీకుల స్వయం సేవకులు 
అంతా హమీదా అంత్యక్రియలకు సన్నాహాలు చేస్తున్నారు. హామీదాముఖంపైన 
రాంచందర్‌ కంటనుండి రెండు కన్నీటి బొట్లు పడ్డాయి. 

ర్‌. జనానా (స్త్రీ) రజాకార్‌ 


ఒకరొక్కరు రజాకార్లచే జిక్కిన కార్యకర్తలను తీసుకొని వస్తున్నారు కొందరు 
రజాకార్లు. ఆరోజు గణపతిపల్లెలో పట్టుబడ్డ కార్యకర్తలైన వెనిమండుగురిలోనూ 
నర్సింహరావొకడు డ్రెస్సులు వేసుకొని ఇద్దరు ఆడ రజాకార్లు కావలివున్న వోహాలు 
(బంధిఖానాలాంటిది) లోకి వీరిని నెట్టారు. అందరి వెనుక నర్సింహారావున్నాడు. 
అతడు అందరిలాగానే లోనికి నెట్టబడి క్రింద బడ్డాడు. అందరూ లోపలికి నెట్టబడ్డారు 
కావలివున్న ఓప్రీ రజాకారు గేటు తాళంవేస్తూ నర్సింహారావును చూసింది....... “రావ్‌ 
సాహెబు!” గొణిగింది. “సలీమా బేగం” “హుం!!!” నిట్టూర్చింది. ఆమెకు గతమంతా 
కన్నులకు కట్టింది. 

సలీమా అందకత్తెకాకపోయినా కురూపికాదు. శంఖిణీజాతి కామినీష్రీ -- 
మొదట కొద్దిపాటి ఘరానా కుటుంబమే -- ఐతే ఏం? దురలవాట్లకు లోనై వృద్ధపతిని 
విడిచి ఒక యువకుడైన మదన్‌లాల్‌సేర్‌ కుమారుడైన గోవిందలాల్‌తో పారిపోయింది 
హైద్రాబాదుకు. సేఠుకొడుకు దగ్గర వున్నంతవరకూ తిన్నారు. ఐపోయింది. చిరితిండికి 
మరిగిన సలీమా గోవిందును వదిలింది దివాళా తీయించి. చేసినతప్పు గుర్తించి 
గోవిందునైతే పారదోలింది కాని యౌవనపు పొంగునాపుకోలేని సలీమాకు అక్బరు 
పరిచయం కల్లిందొకానొక సినిమాలో. 


Kk Kk xX 
సలీమా బాగా పాడగలదు, ముట్టగా వుంటూ రేడియోలలో ప్రోగ్రాము 
లిస్తుండేది. నృత్యం కూడా ఆ మధ్యనే నేర్చింది. 
ఎందుకోకాని సలీమా పూర్తిగా బోగందైపోయినా వృత్తికి మాత్రం లోబడలేదు. 


ఆరోజు సలీమా ప్రోగ్రాం హైద్రాబాదు రేడియో నుండి ఐదింటికై పోయింది. 
డబ్బు తీసుకుంటున్నది. క్యాష్‌లో రిహార్సల్‌ రూంలో ఒకానొక కంఠం వినిపించింది. 

వెళ్ళి చూచింది. అతన్నెక్కడో చూచిందితాను. ఒహో! జ్ఞాపకం వచ్చింది. తమ యింటి 
ప్రక్క సుబ్బారావు హోటల్‌లో వుంటాడు. నిరుద్యోగంవల్ల బేజారౌతున్నాడేమో! తుదికి 
పాటగాడు కాబట్టి ఇదే ప్రయత్నిస్తున్నాడు. 

క్యాష్‌ తీసుకుంటుండగా మ్యూజిక్‌ సూపరిటెండెంటు బాయ్‌తో “ఇపుడు 
ప్రోగ్రామివ్వ వీల్లేదు. మరెప్పుడన్నా కల్వుము. అని చెప్పుపో” “అంటున్నాడు. ఎందుకో 
సలీమా ఆతని దగ్గరకు వెళ్ళి ఏమేమో చెప్పింది. సరే అన్నాడు. వెంటనే రిహార్సల్‌ 
రూమునుంచి పోబోతున్నతన్ని ఆగు అని, నీకు ప్రోగ్రాం ఇచ్చాం వచ్చే 15వ తారీఖుకి 
50 రూపాయలు 25 నిమిషాలు” అన్నాడు. కృతజ్ఞతతో ఆ యువకుడు 'షుకురియా” 
అని సలాం చేశాడు. నాకేం షుకిరియా? సలీమాకి చేయి అన్నాడు. సలీమా 
అంటున్నతనికి సలీమా ప్రత్యక్షమైంది. పదండి అని తన టాంగాలో రమ్మంది. 
హోటల్‌కు దగ్గరే తన ఇల్లు కాబట్టి దింపుతానన్నది. -- ఆ యువకుడే యీ 
నర్సింహారావు! 

అపరిచిత యువతి యొక్కయీ చేష్టల అర్థం అతనికి బోధకాలేదు. ఏమేమో 
అడిగినామెకు ఏం సమాధానం చెప్పాడో కాని హోటల్‌ దగ్గర దిగి ఒంటరిగా గదిలోకి 
వెళ్లి కూర్చుండేదాకా కుదుట బడలేదు. “ఇదే మాయిల్లు రేపు సాయంత్రం నాలుగింటికి 
తప్పక రావాలి” అన్నమాటలు గుంగురుమంటున్నాయి. “ఈ వాడంతా బోగంవాడ. 
ఈమె అదేనేమో? ర్సుల్లుమన్నది. ఇటువంటి పరిచయం తక్కువుండాలి అనుకుని 
ఏదో గుసగుసగా హోటల్‌ యజమాని తన స్నేహితుడైన సుబ్బారావుకి చెప్పాడు. 

మూడవరోజు అదే టాంగావనిషిని హోటల్‌కు వంవింది. 
నర్సింహారావుకొరకు. కాని సుబ్బారావు “ఆతని ఇంటి వరకు వెళ్ళాడు. 14వ తేదీ 
సాయంత్రం వస్తానని చెప్పమన్నాడు” అని ప్రత్యుత్తర మిచ్చాడు. నిజమే ననుకుంది. 
14వ తేదీని ఆ మేడ దగ్గరకు రాలేదు అతడు. ఎలాగయినా సాధించాలి అతన్ని! 
అతని కంఠం!! అతని రూపు!!! తన కెందుకీ ఆస్తంతానూ అనుకుంది. పనిలేకున్నా 
15వ తేదీ రేడియో స్టేషనుకు వెళ్ళింది. 

ప్రోగ్రామైపోయి రూపాయిలు తీసుకున్నప్పుడు సూపర్నెంటు అన్నాడు. లక్కిఫెలో! 
ఆమె మీవైపు కన్నెత్తదు. నిన్ను ఆమె యైలాక్కున్నది. చిరునవ్వు నవ్వినాడు. ట్రంకు 
పట్టుకొని గేటుదగ్గరి కెళ్ళాడో లేదో ప్రత్యక్షం సలీమా. 

సలీమా-- ఎక్కడికి? 

నర్శిం--మా వూరికి. 

స--నిన్ననే కదా వచ్చావు. 
న--నేను వెళ్ళలేదు. అది నిన్ను తప్పించుకొనడానికొక ఎత్తు. 
స--హుం!!? 


న--నాకు నీతత్వం అప్పుడే బోధపడ్డదిగాని ప్రోగ్రాంను రక్షించుకోవాలని 


స -- కృతఘ్బుడా అక్బరురానీ! 

న--పాపం! ఈ కరుణ సూపర్నెంటు కటచూవు అంటూ చరచరా 
ఎదురుగావున్న ఖైరతాబాదు స్టేషన్‌లోకి వెళ్లాడు-- ఆమె చూస్తునే వున్నది బండి 
రానూవచ్చింది-- అతను వెళ్ళనూ వెళ్లాడు. పట్టరాని ఉక్రోషం పెరిగిపోయింది. 

కాలచక్రం తిరిగింది. నిజాంలో ప్రజాసమరాయత్తత ప్రారంభమైంది. కవులు 
తమ కవిత్వాన్ని చిత్రకారులు ప్రజాకష్టాలను చిత్రిస్తున్నారు. గాయకుడైన నర్సింహారావు 
కవులు వ్రాసే జాతీయ గీతాలు ప్రతిసభలోనూ పాడుతూ వచ్చాడు. అతడూ కార్యకర్తగా 
మారిపోయాడు. ఆయనరాని బహిరంగ సభ ముక్కిడి!!! 


వీరరసాల నొలికిస్తూ ఆయన పాడితే రైతుల రోమాలు గగుర్చొడిచేవి.... ప్రభుత్వ 
దృష్టిలో పడ్డాడు. రజాకార్ల కంతకంటెనూ... నేడు దొరికాడు! 


అందరితోపాటు అక్బరు రజాకారైనాడు. మెప్పుగోలు నంది యాభై జట్టుకు 
నాయకుదైనాడు. కొత్తపల్లి ఈ ముఠాకు కేంద్రం. 

ప్రీలుకూడా రజాకార్లుగా మారవలసివస్తుంది! ఇది ప్రభుత్వపు టాలోచనే! 
ఎందుకూ! చంపబడ్డ రజాకార్ల భార్యలేమవ్వాలి! ఊరికే కూర్చుంటే ఏ ప్రభుత్వం 
డబ్బైనా ఎంతకాలం సాగుతుంది? మగరజాకార్లకు ఆడరజాకార్లుతోడు కావాలిమరి!!! 

కొత్తపల్లి రజాకార్ల 50 మందికీ ఈ జనానారజాకార్ల వంటలు వండడం, 
డ్యూటీ ప్రకారం బంధించి తెచ్చిన కార్యకర్తలను (ఖైదీలను) కాపలాగాయడం (జైలు 
ఖానాలన్నీ నిండిపోయినై కనుకనే ఇలాంటి బందిఖానాలను ఏర్పాటు చేయడానికి 
ప్రభుత్వం అంగీకరించింది.) ఇంకా ఇంకా... ఎన్నో ఇవీ. అక్కడ ఆడ రజాకార్లు 
చేయవల్సిన విధులు... పనులల్లో అందరికీ సమానభాగమే... కాబట్టి సలీమాకూడా 
డ్యూటీ ఇచ్చింది. “ఇంకెక్కడికి పోతుందీ అనుకుంది సలీమా” తన ఇల్లు కాలబెట్టిన 
దృశ్యం ఇంకా నర్గింహారావుకు మరుపు రాకుండావున్న్చది. ఆ అక్బర్‌ హుంకరణ... 

అన్నీ వస్తున్నవి. కార్యకర్తలమంతా మాయింట్లోనే బస చేయకుండా ఉంటే... మేమంతా 
దొరకకుందుము... కానీ!!! 


Kk Kk xX 


ఇదేమిటీ సలీమా రాక్షసిమల్లే చేరి నన్ను వెంటాడుతున్నదేం? ఇక 
సహించలేదట... బొంబాయికి పారిపోయి రేడియో ప్రోగ్రామ్స్‌ ద్వారా జీవిద్దామంటోంది. 
రేపు సాయంత్రము డ్యూటీవరకల్లా ఏసంగతన్నా చెప్పాలట.” అని ఆ నిశీధంలో 
యోచిస్తూ యోచిస్తూ తుదకేదో నిర్ధారణ చేసుకున్నాడు గామాలె... “అంతే” అని 
కళ్ళు మూసుకుని పడుకున్నాడు... 


Kk Kk xX 


నా ఇల్లు కాలబెట్టిన ఈ నీచులమీద పగవుంది. మరినేను చెప్పినట్లు చేస్తావా?” 
“తప్పకుండా!” “ఐతే వినూ” అంటూ చెవిలో ఏదో గుసగుస చెప్పినాడు. చెవిదగ్గరాతను 
చెపుతూన్నప్పుడు తనచెంపకి తగిలిన ఆ కాస్త స్పర్శచేతనే ఒడలు జలదరించిందో 
మైకపుటా లోచనలోపడిపోయింది. 

మర్నాడు సీతాపురం కొల్లగొట్టిన యాభైవేల రూపాయలు, బట్టలు, నగలు, 
అంతా పంచుకున్న సందర్భంలో ఖుషీ కావాలని జల్సా” చేసుకున్నారు. అక్బర్‌ 
బలవంతంపై సలీమా నాట్యానికొప్పుకుంది. నాట్యారంభంలో అక్చరుతో అంది సలీమా 
“ఈ ఖైదీలలో ఒక రేడియో పాటకుడున్నాడు” “పకడ్‌లావ్‌” అన్నాడు అక్బర్‌. ఇద్దరు 
ప్రీ రజాకార్లు నర్సింహారావును తెచ్చారు. గావ్‌ అని గర్జించాడు. కనుసంజ్ఞ చేసింది. 
సలీమా. ఆతడు పాడుతున్న ఖవ్వాలీకి సలీమా నాట్యంతో అందరికీ షరాబు పోస్తున్నది. 
నర్సింహారావూ సలీమా కల్సి వచ్చిడ్యూటీపై వున్న ఇద్దర్ని బంధించి వేశారు. తక్కిన 
వారంతా సోలిసోలి నేలకొరిగారు. సలీమా “ఇకపారిపోదామా” “అన్నది” ఆం!” అని 
“పాపం మా కార్యకర్తలను కూడా విడుదల చేసెయ్యరాదు?” అన్నాడు నర్సింహారావు. 

“సరే! బలా!” అని ఖైదుతలుపు తెరిచింది. 


Kk Kk xX 


సలీమా నర్సింహారావు లొకవైపు; కార్యకర్తలంతా మరోవైపు వెళ్లారు. సలీమా 
“ఇదేమిటి? స్టేషన్‌దోవ కాదే” అన్నది. ఈ గుహలో కాస్త పనుంది అని వెంట తీసుకుని 
పోయి సలీమాను గుహముందు నిలిపాడు. అదివరకే వీరి రాకను నిరీక్షించే ఇద్దరు 

స్రీలు సలీమాను గుహలోకి తీసుకుపోయారు. లోపలికెళ్ళగానే నరసింహారావన్నాడు. 
“నీవిక్షడ బందీవి. వీరంతా ఆడ రజాకార్లు కారులే... తమ ప్రాణ మానాలను 
రక్షించుకోవడానికి ఒక ఏర్పాటు మాత్రమే... ఐతే ఈ రాట్నంమీద రోజుకారు 
చిట్టెలనూలు తీయందే ఎవరికీ అన్నం లేదు”-- సలీమాకి కోపం ఆగడంలేదు. ఇక 
నైనా మా సాహచర్యంవల్ల బాగుపడు చెల్లీ!” అని వెళ్ళిపోయాడు. 

మొదట కోపంవచ్చినా-- క్రమేపీ అదామెకు భూతల స్వర్గంలా మారిపోయింది. 
ఏనాడు పవిత్రమైన రాట్నాన్ని చేతబట్టిందో ఆలగాయతు ఆమె హృదయమే 
మారిపోయింది. వారందరిలో ఆమె లీనమైంది. 

రజాకార్ల కేంద్రాలన్నీ దర్శింపవచ్చిన నాయకుడు 'ఖాసిం” కొత్తపల్లి 
చేరుకున్నాడు. సారాయిమందును హరించుకోలేని దుర్భలులు యమలోకయాత్ర 
సాగించడం; ఇంకొక విషయం; ఎవరిస్త్రీలు వారిదగ్గరకాక, ఒకరి ప్రేయసి మరొకరి 
ఒడిలో; ఒకరి ప్రియుడు మరొక రజాకారు ఒడిలో పడి వున్నారు. నాయకుడు 
ఖాసిం వచ్చిచూచి “యా అల్లా!” అంటూ మూర్చపోయాడు. 

6. అమరలోక యాత్రీకులు 


ఆ గ్రామీణులంతా చెపుతూంటె దళనాయకుడగు రామకోటయ్యకు హృదయం 
బ్రద్దలవుతున్నది! నల్లకొండ అత్రాఫుబల్లా జిల్లా సరిహద్దుదా గ్రామం. పాపం ఆ 
మాత్రమైనా తమ పోరాటానికొక ఆ(శయం దొరికినందుకు అమిత 
హర్షపూరితుడైనాడు. రోజల్లాజైత్ర యాత్ర సాగించడం రాత్రికి ఆవూరిలో 
తలదాచుకోవడం జరుగుతుండేది. “ఐతే ఇంకా యేమైందిదేవన్నా” “స్టేటుకాంగ్రెస్‌ 
జిందాబాద్‌” అనుకుంటూ మాగూడెంచేరి మొదలే మా యిల్లును దొరకబట్టి మమ్మల్ని 
బయటికిలాగి నా ఇద్దరు పిల్లలను ఆ బాయనెట్లతో బాదుతుంటే హృదయం 
బ్రద్దలయిందన్నా! ఇంత నిర్ణయ యెందుకని నేనడగగా “బోడపర్తిపై దాడిచేసి ఐదుగురు 
పోలీసులను పొట్టనబెట్టుకున్న మీకు యింతటితోనే పోయిందనుకున్నావా అని అమీను 
గర్జించి, నన్ను విరిచి కట్టివేసి తుపాకిలో ఇసుకపోసి నన్ను కొట్టినారు. కాని 
రామకోటన్నా! ఇక లాభంలేదు. ఈ రాక్షసులకు మనమంతా మనబలం రెండోసారి 
చూపించనిదే వీరి మతొదలదు. “సరే ఇంకానీకు కులాసాలేదు. హృదయంతో పాటు 
దేహంకూడా పూర్తిగా చిల్లులుబడి వుండెను. ఇంకా నయంకాలేదు. నీకు విశ్రాంతి 
యవసరము ఆ లంబాడీ నాయకుడగు దేవయ్యను పడుకోబెట్టి రామకోటయ్య యేదో 
ఆలోచిస్తూ కూచున్నాడు. ఇకముందేంచేయాలా అని. పలివెలనుంచి కొందరు రైతులు 
వచ్చారు. ఒకాయన వుండి “మీ సీతం రాజుగారు మొన్న ఆ వూరిలో అంత అశక్తుడై 
పడివుండికూడా ఎవరో కమ్యూనిస్టు వచ్చి బీద హరిజన్నొకణ్ణే చాలా బాధిస్తూండగా 
విని, వెంటనే వెళ్ళి తగినబుద్ధిగా మాట్లాడాడు. ఈ రాజుగార్ని కొట్టడానికి 
ప్రయత్నించేసరికి గ్రామమంతా ఏకమై అతనిమీద ఈగ వాలితే మీ ప్రాణాలు 
దక్క్మవనటంతోనే కమ్యూనిస్టులు తోకముడిచారు” అని చెప్పినాడా రైతు. 

ఈ మధ్యన వీరిదోగోల అంటూ రామకోటయ్య తన కార్యకర్తలంతా 
అశక్తతగావుండి కూడా ప్రజావిశ్వాసాన్నలా చూరగొంటున్నందుకు సంతోషించాడు. 


మరొకరైతు పలివెల, చీకటిమామిడి, కొంపెల్లి విషయాలను ఈ కింది విధంగా 
చెప్పినాడు కోటన్నా? ఆ గ్రామాల స్థితి చెప్పలేకుండావుంది. ఈ వావిళ్ళపల్లిని కేంద్రంగా 
పెట్టుకొని, రజాకార్లు, పోలీసులు కలిసి దాదాపుగా మూడు వూళ్ళలో వెయ్యి ఇండ్లు 
దగ్గపరచినారు. చెట్లనీడలు మాత్రమే వారికాశ్రయమిస్తున్నవి. మరీ పలివెల 
గ్రామముకన్న శృ్మశానము నయం. ఆ వూరిలో వట్టి గోడలు మాత్రమే వూరిచిహ్నమై 
నిలుచున్నవి. పుస్తెలుగూడ దోచుకుపోయారా రక్కసులు. మొన్నమీరువచ్చి ఆ మాత్రం 
ధైర్యమివ్వకపోతే ఈపాటికే వారంతా చచ్చివుందురు. మనం ఎన్నడువచ్చి ఈ 
రాక్షసులను హతమారుస్తామా? అని వేయికళ్ళతో కాచుకొని వున్నారని చెప్పారు. 


మా కోటన్న హృదయం ఇక భరించలేకపోయింది. ఇక ఇవాళటితో మన 
ఆత్రాఫుబల్లాజిల్లాకు వున్న కంటకం నాశనమయిపోవాలి, అన్నాడు కోటన్న మరయితే 
ఇవాళటి కార్యక్రమం పంపమని అడిగాను. “వావిళ్ళపల్లి ముట్టడి” అన్నాడు ధీమాగా. 
మనము నలుబదిమంది మాత్రమే వున్నాము కదా అని నేను (ప్రశ్నించేసరికి 
పిరికిపందలవలె అలా భయపడుతారయా? ఇవాళటి మన త్యాగం, రేపటి చరిత్రలో 
ప్రజా విజయం. ప్రజాభిమానాన్ని చూరగొనటానికి మనం నలుబది మందిమైనా 
బలికావలసిందే. అంటూ మాదళం బైలుదేరే ముందు మనోహర్‌ అనే హరిజన 
అబ్బాయిని ముద్దుపెట్టుకొని “ఐతే విజయలక్ష్మి” లేకున్న వీరస్వర్ణం. నేను మళ్ళీ 
రాకుంటే ఏడ్వకు అని మాకోటన్న అంటూంటే మాకందరికి దు:ఖమాగటంలేదు. 
అదికనిపెట్టి మా రామకోటన్న మీరంతా కంటతడి ఎందుకు పెడుతున్నారు? ఒక్క 
వీరుని మృతి వెయ్యి గ్రామాలకు చైతన్యము అనేసంగతి మరవవద్దు అంటూంటే ఆ 
ధైర్య వచనాలను విని మేము సాగిపోతున్నాం. 


Kk Kk xX 


“ఎవరు మీరు?” “అత్రాఫ్‌ బల్లా నల్లగొండ సరిహద్దు క్యాంపువారము. ఈ 
యూనియన్‌లో తలదాచుకుంటూ పోరాటాన్ని సాగిస్తున్నాం” “మీ కాంగ్రెస్‌వారు మాకు 
శత్రువులు. “మేంకాంగ్రెస్‌ వారమేకాదు. సోషలిస్టులమే కాదు. కమ్యూనిష్టులమేకాదు. 
ప్రజాపోరాట విజయమేమాధ్యేయం” “అయితే మేము మీతోకలసి వస్తాము.” దానికి 
మమ్మల్ని ఎందుకు అడుగుతారు. (ప్రతివానికి భాగస్వామి కావడానికి హక్కువుంది. 

ఇది మార్గం మధ్యములో ఒకానొక కమ్యూనిస్టు దళంతో మా కోటన్నకు జరిగిన 
సంభాషణ. 

తెల్లవారురూమున నాల్లింటికల్లా వావిళ్ళపల్లి మిలిటరీ శిక్షణ కేంద్రానికి 
చేరుకున్నాము. ప్రజాసంరక్షణే ధ్యయంగల ఏ పార్టీనైనా అతడు గౌరవిస్తాడు. కాబట్టే 
కమ్యూనిస్టులు కూడ, మా కోటన్న ఆశయానికి, పోరాటంలో పాల్గొన వచ్చారు. 
తెల్లవారురూమున నాల్లున్నరగంటలకు మొదలయింది పోరు. ఆ దృశ్యాన్ని చూస్తే 
యమకింకరులకు కూడా భయం కల్లించేదిగా వుంది. మా కోటన్న గురి చూపగానే 
మొదటిదెబ్బ నేను కొట్టాను. కోటన్న నన్ను కౌగలించుకొని ముద్దు పెట్టుకొన్నాడు. 
అతని కానంద బాష్పాలు ఆగలేదు. నాకు ఆతని నపుడు చూసేసరికి ఎందుకో 
దుఃఖము భరించలేక పోయాను. మరొకగురి-- మరొకగురి... ఎన్ని...? మొత్తం 
18 మంది హతమయినారు. నలభై మందికి గాయాలు తగిలినవి. 


మాకాశ్రయమిచ్చిన ఒక చింతచెట్టుపై ఆకు ఒక్కటిగూడా లేకపోయింది. 
శత్రువులు విడిచే తుపాకి గుండ్లకు చెట్లకు ఆకులేగాదు బండలకు చిల్లులు పడుతున్నవి. 
కొన్నివేల తూటాలు మమ్మల్ని తాకలేక మా ప్రక్కన పడుతున్నవి. మాలో ఒక్కరికైనా 
గాయం కాలేదు. రజాకార్లలో సిపాయీలలో ధైర్యం సన్నగిల్లింది. ఆఖరు ఉపాయంగా 
కొందరు పోరాడుతూ, కొందరు మా దళాన్ని చుట్టుముట్టే వ్యూహం పన్నారు. వారంతా 
నూటపాతిక కంటే పైన వున్నారు. మేము నలుబదిమందిమి మాత్రమే. దాదాపుగా 
ఇరవైనాలుగు గంటలయింది మేము అన్నాలుతిని. ఎనిమిదిగంటల పోరాటములో 
మేమంతా అలసినాము. తప్పుకోండి అని ఆజ్ఞాపించాడు మా కోటన్న మా దళం 
వారంతా నిమ్మళంగా తప్పుకుంటున్నారు. కొంపల్లి యువనాయకుడగు నర్సన్న్క 
కమ్మగూడెం యువకుడు సుబ్బారావు అనే యిద్దరు హరిజన వీరులు తప్పుకుంటూ 
వుండగా రెండు తుపాకీగుండ్లువచ్చి ఇద్దరిని బలిగొన్నవి. అంతవరకు 
అపజయమెరుగని మా కోటన్నకి ఇదొక పెద్ద గాయమైంది. వారి శవాలను 
లేవనెత్తటానికి వెళుతున్నాడు కోటన్న -- శవాలు రెండడుగుల్లో వున్నవి. మా రామ 
కోటన్న. మా దళాన్ని విడిచిపెట్టి... అమరయాత్రకై బయలు దేరాడు. ఈ తుపాకి 
గుండెక్కడిదాయని ఇటు చూచాను... మాతో వచ్చిన కమ్యూనిస్టు నాయకుడు కనపడ్డాడు 
చిరునవ్వుతో!... అతని కొక ఫర్గాంగులో ఇద్దరు పోలీసులు పరుగెత్తుకుంటూ 
వస్తున్నారు. 

నేను ముందు-- ఆ కమ్యూనిస్టు వెనక-- కొంతసేపటిలో మా జట్టును 

కలుసుకొని ఎలాగైతేం గ్రామం చేరుకున్నాము. మా యీ సంగ్రామాన్ని చూడవచ్చిన 
గట్టుప్పల మొదలగు గ్రామాల ప్రజలు రెండువేల మంది ఆరోజు భోరుమని ఏడ్చారు. 
మాకు కత్తివాటువేస్తే నెత్తురుచుక్కలు లేవు. మా జిల్లా పాలిటి సుభాషుచంద్రబోస్‌ 
లేడనిపించింది. ఆ దు:ఖము యుగయుగాలకు భరింపరానిది. మాతో వచ్చిన 
కమ్యూనిస్థులంతా కోళ్ళను, గొట్టిలను బలవంతంగా గ్రామంనుండి తెచ్చుకొని 
కోసికొని తిన్నారు. మమ్మల్నికూడా వచ్చి తినమంటుంటే కోపం ఆగలేదు. మా కోటన్న 
అతని ఇద్దరు అనుచరులు నర్సిరెడ్డి, సుబ్బారావుల వీరోచిత అమరలోకయాత్ర 
తలచుకుంటూ, మూర్చిల్లినవారికిమల్లే ఎవరిస్టానే వారు మౌనంలో పడిపోయారు. ఆ 
రాత్రి... ఏం జరిగిందో యెవరికీ తెలియదు. స్పృహలేచువారికిమల్లే ఒకరొక్కరము 
మేల్మొనెసరికి మాతో వచ్చిన కమ్యూనిస్టులు లేరు... మా ఆయుధాలేవీ లేవు ......... 
మా ప్రజల మనోధైర్యాలను కాపాడుకొనటానికి పరికరాలు లేవు...... ఇది మా మితృత్వ 
ఫలితం!!! 


నా ఫ్ర ఫ్రు వ్రతా 

వీరగాధలలోన 
విద్యుత్తువలె సదా 
విప్లవాంకితుడవై 
వెల్లెదీవు జగాన 
అమరతను జెందినావోయీ 
ఓ రామకోటీ! 
అరిభయంకరుడవీవోయీ 
హరిజనుడ వయ్యు మా 
కందరికి కర్తవ్య 
మందించి; త్యాగాల 
కావంత జంకకను 
విజయమ్ము గొనక పోరాడా 
ఓ రామకోటీ! 
వీరపథములు జూపినావోయ్‌. 

సహాయకుని ప్రశంసా పంచరత్నములు 


కొత్వాల్‌ వంశమునందు కౌళికస సద్గోత్రంబుతో సన్మన 
స్తత్వుండంచు బుధుల్‌ నుతించు దొరయై ధర్మాంచితాకారుడై 
చత్వారింశ దమర్యమండల ప్రకాశత్‌ కాకతీయోత్తమాం 
ధ్రత్వంబొ ప్పెడిమండలస్షు డయి వెల్లన్‌ రామరాయాఖ్యుకున్‌. 
కమలాకరు డను పుత్రుడు 
కమలాకరుభాతి ముజ్జగంబులు వెలుగన్‌ 
విమలాంశల జన్మించుట 
అమరవరుల హృదయములును సానందమయిెన్‌ 
ఘన తెలంగాణలో జరుగు గాధలల్ల 
తన యశోచంద్రికల నింక నినుమడించ 
సద్దయాహృదయాన నక్షరస్వరూప 
మిచ్చి నా కృషి దన కీర్తి నచ్చువోసె. 
కష్టసుఖములలో తోడుగా మెలంగు 
మిత్రుడై నాదు రచనల మెచ్చి; వీటి 
ముద్రణావ్యయము భరించె మేటి సఖుని 
కడు కృతజ్ఞుడనై నమస్మారమిడుదు. 
లక్ష్మి సిరులిచ్చి, గౌరిభారతులు, సర్వ 
మంగళాదిక విద్య లొసంగు చెపుడు 
విమల కమలాకరాహ్వయు నమితదయతొ 
(బోచుగావుత బుధవరుల్‌ బొగడుచుండ. 

తాచదంం బాద్‌ పై ఎపకిను చర్యలు 
బుర్రకథ 

1948 నాటి ముఖచిత్రం 

కొండా వీరయ్య 


ఫున్తకముల వ్యాపారము 
మహాకాళి వీధి, సికీం(దాకాద్‌, 


1948 


వల 0-4-0 

హైదరాబాద్‌పై 
పోలీసు చర్యలు 
బుర్రకథ 


ఆంగ్లేయులు భారతదేశానికి స్వాతంత్ర్యం వ్రకటిన్తూ దేశాన్ని 
భారత్‌-పాకిస్థాన్‌లుగా విభజించి మరీ పోయారు. అంతేకాదు, భారతదేశంలోని 
సంస్థానాధీశులు తమ సంస్థానాలను ఇష్టానుసారంగా పాకిస్థాన్‌లో లేదా భారత్‌లో 
విలీనం చేయవచ్చు లేదా స్వాతంత్రాన్ని ప్రకటించవచ్చని తెలియజేశారు. అయితే 
సర్దార్‌ పటేల్‌ సాహసంతో రాజకీయ విజ్ఞతతో రక్తపాతం లేకుండా దాదాపు 
సంస్థానాలన్నింటిని భారత్‌లో విలీనం చేయగలిగారు. కాళ్ళీర్‌, హైదరాబాద్‌ సంస్థానాలు 
మాత్రం కొరకరాని కొయ్యలుగా మారిపోయాయి. అప్పుడు ప్రధానమంత్రి జవహర్‌లాల్‌ 
నెహ్రూ జైల్లో బందీగా వున్న షేక్‌ అబ్బుల్లాను విడుదల చేసి, అతడి షరతులను 
ఒప్పుకోవడంతో కాశ్మీర్‌ భారత్‌లో చేరిపోతుంది. ఇక హైదరాబాద్‌ రాష్ట్రం 
మిగిలిపోతుంది. నిజాం స్వాతంత్ర్యం ప్రకటించుకుంటాడు. మతకల్లోలాల బారినపడి 
పారిపోయి వచ్చిన ముస్లింలను చేరదీసి రజాకార్లలో చేర్చుకుంటారు. 


స్వతంత్ర్య భారతదేశం నడిబొడ్డు మీద ఇస్లామిక్‌ రాజ్యం స్థాపించాలని 
దుర్చుద్ధితో రజాకార్లు రాష్ట్ర ప్రజలను నానా హింసలకు గురిచేస్తారు. సంస్థానంలో 
ముఖ్యంగా హిందువుల ప్రాణమానాలు, ఆస్తులు అన్నీ రజాకార్ల దయాదాక్షిణ్యాలపై 
ఆధారపడి ఉండేవి. స్టేట్‌ కాంగ్రెస్‌ మొదటినుండి హైదరాబాద్‌ను భారత్‌లో విలీనం 
చేయాలని వాదిస్తుండేది. నిజాం ప్రభుత్వం భారతదేశంతో జరిగిన యథాతద 
ఒడంబడికను ఉల్లంఘించి విదేశాల నుండి ఆయుధ సేకరణ మొదలుపెడుతుంది. 
సంస్థానంలో భారత కరెన్సీని నిషేధించడం, భారత పతాకాన్ని ఎగురవేస్తే జరిమానా, 

జైలు శిక్షలను ప్రకటించారు. ఇక చేసేది లేక చివరకు భారత ప్రభుత్వం 1948 
సెప్టెంబర్‌లో పోలీసు చర్య తీసుకువచ్చింది. 

జె.ఎన్‌. చౌదరీ నాయకత్వంలో 1948 సెప్టెంబర్‌ 13న తెల్లవారుజామున 
ఉదయం 4 గంటల ప్రాంతంలో ఏకకాలంలో నాలుగు దిక్కుల నుండి (షోలాపూర్‌, 
బొంబై, బీహార్‌, మద్రాసు) పోలీసు చర్య ప్రారంభమైంది. 18వ తేదీన కేంద్ర సైన్యం 
హైదరాబాద్‌ రాజ్యమును నలుదిక్కులు ముట్టడించగా రజాకార్లు, నిజాం పోలీసులు, 
సైనిక బలగాలు పరిస్థితులు గ్రహించి పోరుబాట నుండి వెనక్కు తగ్గవలసి వచ్చింది. 
1948 సెప్టెంబర్‌ 17న తన బలగాల దైన్యస్థితిని గుర్తించిన ప్రధాని లాయక్‌ అలీ 
మంత్రిమండలి రాజీనామాను నిజాంకు అందజేయగా, నిజాం సేనల కమాండర్‌ 
మేజర్‌ జనరల్‌ అహ్మద్‌ అలీ ఇగ్రూస్‌ లాంఛన పూర్వకంగా అసఫ్‌జాహీ పతాకాన్ని 
అవనతంచేసి తమ లొంగుబాటును ప్రకటించాడు. అదే రోజు అనగా సెప్టెంబర్‌ 
17వ తేదీ సాయంత్రం 7 గంటలకు నిజాం ప్రభుత్వం అధికార దక్కన్‌ రేడియోలో 
చేసిన ప్రసంగంలో నిజాం తన ప్రభుత్వం రాజీనామాను, తన లొంగుబాటును 
ప్రకటించాడు. 1948 సెప్టెంబర్‌లో జరిగిన పోలీసు చర్య అనేది హైదరాబాద్‌ రాజ్యంలో 
ప్రత్యేకించి తెలంగాణ చరిత్రలో ఒక నూతన శకానికి నాంది పలికింది. విలీనానికి 
సంబంధించిన అన్ని విషయాలను తెలుపుతూ అడ్లూరి అయోధ్యరామకవి ఈ బుర్రకథను 
రాశారు. సామాన్యుడికి ఈ బుర్రకథ ద్వారా హైదరాబాద్‌ చరిత్రకు సంబంధించి 
ఒక అవగాహన ఏర్పడుతుంది. గానయోగ్యమూ, ప్రదర్శనాపరమైన విజయాలతో 
అప్పట్లోనే ఈ బుర్రకథ (ప్రజలను ఆకట్టుకోవడంలో ఆశ్చర్యమేమున్నది? 


హైద్రాబాదు, 


19.11.2018 - తెలంగాణ సాహిత్య అకాడమి 

శ్రీ జయ వీర భారతికే జయముది గ్విజయము 

నైజాంభూమిని నడిచినగాధను చెప్పెదము వినుడీ 
జయముజయము మన భారతమాతకు జయముదిగ్విజయము 
జయముజయము మన స్టేటు కాంగ్రాసుకె జయముదిగ్విజయము 
జయముజయము మన పండిత్‌జీకే జయముదిగ్విజయము 
జయముజయము మన సర్దార్‌జీకే జయముదిగ్విజయము 
జయముజయము మన స్వామీజీకి జయముదిగ్విజయము 


1. వం:- ప్రతి కథకు ఇంతే ఇక కొలుపు చాలించి కథ మొదలుపెట్టు 
వీరంతా ఎక్కువసేపుండలేరు అనవసర కాలయాపనతో. 


2. వం :- నాంది మొదలైంది. నీవుంటే ఏ కథ కొనసాగింది బాగా గప్‌చుప్‌న 
వినాలి. 


కథకుడు :- 


భారతదేశము సర్వస్వతంత్రత బడయుటకొరకయ్యో 
పోరాటమ్ములు ఎన్నో చేసిన ఫలితమ్ముగానూ 
పండితనెహ్రూ పరిపాలనకీ భారతదేశమునూ 

వప్ప చెప్పుచూ ఇంగ్లీషోరు నిషమించినారూ 
పండితునకు మన సర్హారుపటేల్‌ సాయకుడయ్యాడు 
ఐతే తెల్లలు భారతభూమిని ముక్క లెచేశారో 
పాకిస్తానని హిందూస్తానాని రెంటితోపోనీకా 
సంస్థానాలను చిన్నముక్కలీ రెంటిలొబెట్టారు 
ఐనామన సర్గారుపటేల్‌కృషి ఫలవంతంబయ్యే 

భారతభూమిని గల సంస్థానాల్‌ బుద్ధి తెచ్చుకొనెరా 
కాళ్ళీరొక్కటి నైజామొక్కటి మిగిలిపోయెనండీ. 


ఐతే ఇందులో కిటుకేముందంటే ఈ సంస్థానాలు ఏ యూనియన్‌లోనైనా 
చేరవచ్చును లేదా స్వతంత్రంగా ఉండొచ్చునని బ్రిటిష్‌వా రనడంవల్ల అలా చేశారు. 
మిగతా సంస్థానాలన్ని యూనియన్‌లో చేరిపోగా మిగిలిన ఈ రెంటిలోనూ? 


కాళ్ళీరముపై పాకిస్తానీల్‌ తందానో తానతందాన 
దుండగీండ్రనే ప్రోత్సహించిరి 

కాళ్ళీర్‌ ముట్టడి కుపక్రమించిరి ఖ్‌ 
శ్రీనగరమునకు ముప్పైమైళ్ళు 1 

చేరవచ్చెడి విధమునుజూచి a 
కాళ్ళీరురాజూ భారతసర్మార్ను a 
ప్రార్థనచేసెను బహువిధములగానోయి 

తండానో ఓ దేవనందనాన. 


1. వం :- రాజు ప్రార్థన చేయంగానే మనవారు పెట్టుబడిదారీ ప్రభుత్వంవలె 
లొంగిపోయార్రా? 

2. వం:- కాదురా! అదివరకు ప్రజాప్రభుత్వ స్థాపనకై బందికానాలో ఉన్న 
షేక్‌ అబ్బుల్లాను విడిపించి ఆయన ఎలాచెబీతే అలా చేస్తామన్నారురా! నీ విలా ప్రశ్నిస్తూ 
మన భారత ప్రభుత్వాన్ని పెట్టుబడిదారీ అన్నావంటే కమ్యూనిష్టువని అప్పగిస్తాముసుమీ 
జాగ్రత్త! గడియ కొకరంగు మార్చకు... 
కథకుడు :- 


అప్పుడు షేఖబ్బుల్లాగారిని విడుదలనేచేసీ 
తాత్మాలికముగ భారతసర్మార్‌తో సంబంధమ్మూ 
పెట్టుకొనెరా ప్రజామండలి కప్పగించిసర్వం 
నాటినుండియు మనసేనలు అల పోరాడుతున్నాయి. 

కాళ్ళీర్‌సమస్య ఇటులా సై 

పరిష్మరింపగ బడియెరా సై 

నైజామే మిగిలిపోయెరా సై 

సర్దారు నయమునబల్మెరా సై 

ఐనను, నైజాము లొంగడే 
అన్నాయంబును విడువడే 
భళానోయిభాయి. 


అందుకు తోడు, 


ఒక్క ప్రణాళికనిచ్చెరా సై 
ఇత్తెహాదు ల్ముసల్మీనురా సై 
ఎన్నియో ఆశలుజూపెరా సై 
అన్నింట నవ్వాబునమ్మెరా సై 
కాలగతి దలపోయకా 
విర్రవీగెరా మందుడై. 


అంతకు క్రితమే, 


ఎన్నోరీతుల బోధసేసినా విననట్టీప్రభుకూ 
విస్లవమంటే ఏమిటో తెల్చగ స్టేటుకాంగ్రెసపుడూ 
నడుముగట్టెరా దేశమ్మునకొక పిలుపునివ్వగానే 
కోర్టులనుండీ లాయర్లందరు వృత్తి వదిలినారూ 
విద్యార్థులుబడి కేగకచదువుల్‌ మానివేసినారూ 
ప్రతిఇంటిపై భారతజెండా రెపరెపలాడిందీ 

ఆ రుండాలను ఎగురవేయగా నైజాంసర్మారూ 
దాదాపిరువది వేలమందినేజైలునబెట్టారూ. 


1. వం:- ఈలోపుగా ఈ ఇత్తెహాదుల్ముసల్నీన్‌ ఏం చేసిందిరా? 


లక్షల భారత యూనియను ముస్లింలను రప్పించీ 
రజాకారులనుపేరున ఉద్యమ మొక్క టినిర్మించే 
తమకు సలామనువారినె హిందూమంత్రులనుజేసీ 
మిగతామంత్రుల తమఅనుచరులనె స్థానములిప్పించే. 


1. వం:- ఐతే ఇంకేముంది? ప్రభుత్వం వారిదే ఐంది. ఏదిష్టమొస్తే అదే 
చేశారనుకుంటాను విచ్చలవిడిగా. 


కథ:- జెను. బయటినుండి కొందర్ని ధనాశలు చూపి రప్పించటమూ, 

ఇక్కడున్నవార్ని బయటి యూనియన్‌ ప్రాంతాలకు వెళ్లగొట్టటమూ, మిగతా 
ముస్లిమేతరులని ర్సుడిపించి, బాకులుచూపి, నానాహింసలుపెట్టి లొంగదీసుకున్నారు. 


కొంచెంప్రజలెట జాగరూకులో తందానో 
ఆయూరంతయు కాల్చివేయుచు 5 
లక్షలాస్తుల దోచివేయుచు : 
మానవతులనే అపహరించుచు 5 
యువకులందర్ని జైలునద్రోయుచు స 
నానాహింసల పెట్టుచునుండిరోయీ 


హరి హరి తందానో. 


భారతజెండా కనిపడితేనే పీకివేయువారూ 
ఆగష్టుపదిహేన్‌ నలభై ఏడున స్వాతంత్ర్యపర్వాన 
ఇట్టికేసులే కొన్ని జరుగగా అడిగెనిజామూను 
నిజమిదికాదని భారతసర్మార్‌తో బొంకాడండీ 
ఎక్కడజూచినా ఆ రుండా కనపడగా మతిబోయీ 
రుండాకడితే కఠినళిక్షయని చేసినఫర్మానా 
రద్దయిపోయెను కానిదుష్టులే రజ్ఞాకారూలూ 
ఆఫర్మానా లక్ష్య పెట్టకా హింసించారండీ 
భారతనాణెము చెల్లదంచును తందానో 
ఖానూనొకటి చేసెనిజాము ఇ 
భారతసర్శారు సంజాయిషడుగగ ,, 
బొంకి యాత్రికులకది కాదనియెనోయీ హరిహరి. 


ఇట్లాంటి సంఘటనలు వందలకొద్ది జరిగినై. 


1. వం:- రోజూ చచ్చేవాడి కెవడేడుస్తాడని మనవారూరుకున్నారా? 
2. వం:- రోజూ చావకుండా ఒకసారే చచ్చేట్టుచేశారు. 


కథకుడు :- 


అరెరెసర్డార్‌ హుంకరించెరా జునాగఢునుండీ 
మెత్తటిమాటల లొంగడంచును విశ్వసించివారూ 

భారతసేనలు తాత్మాలికముగ రప్పించుకున్నారు 
శాంతిభద్రతలు నైజాంనెత్తిన బెట్టివేసినారు 
ఒక్కయధాతధ పొడంబడికచేసుకున్నారండీ. 


1. వం:- ఇష్‌ ఎవడి రాజ్యానికి వాడివే అధికారం. 
కథకుడు :- అధికారమా? విను. 


తేలుకుపెత్తన మొచ్చినట్టుగా మెలిగెనిజామండీ 
రజాకారుల వీరవిహారము పెరిగిపోయెనండీ 
రాజ్యములోపల శాంతిఎక్కడా పేరుకెలేదయ్యే. 


ఐతే మొదటినుండియును ప్రజావాణియెన స్టేటు కాంగ్రెసు ఈ హైద్రాబాద్‌ 
రాష్ట్రం భారతయూనియన్‌లోచేరితీరవలెననే చెప్పుతూ వచ్చింది. భారత ప్రభుత్వంకూడా 
ఇవే చెబుతూవచ్చింది. ఎందుకయ్యాంటే 


పరిసరా రాష్ట్రా లన్నియుదీనికె బంధముగలవయ్యా 
భాషాసంస్కృతి భౌగోలికముగ వేరేకాదయ్యా 
బ్రిటిష్‌వారి కుట్రలఆఖరి రూపమెఇదిఅయ్యా! 


యథాతథపు ఒడంబడిక నవంబర్‌ ఆఖరులో జరిగింది. ఆరు నెల్ల కాలంలో 
అనుకోనన్ని ఘోరాలు జరిగినై. 


ప్రతిదానికినీ భారతసర్మార్‌ ప్రతికూలముగానూ 

ఖానూన్లైన్నో చేయుచుబొంకుచు కాలముగడుపుచునూ 

సిడ్ని కాటన్‌ వంటివ్యాపారుని చేతిలొనుంచుకొని 

కోట్లడబ్బునూ లంచాలిస్తూ ఆటలాడువారూ 

మారణాయుధాల్‌ మందుగుండునూ చేర వేసుకొనుచూ 

రజాకారులను సైన్యములను అభివృద్ధిచేసినారు 

భారతదేశపు గర్భమునందే బల్లెములైనారూ. 
ఇలాంటప్పుడు సాధ్యమైనంతవరకు రక్తపాతం లేకుండా లొంగదీసుకుందామని 
విశ్వప్రయత్నంతో 


మాటకుముందూ సంప్రదింపులని తందానో 
ఢిల్లీలోపల బొంకుచువచ్చెడి శన 

నైజాంమంత్రి వర్గముతోడ స 
జూనుఒడంబడికను నామముతో స 
జేసుకొనుటకై సిద్ధముపడెరా న 
అప్పటికైనా లాయఖాలీ[గ్రూప్‌ శ 
ముజ్లిస్‌కూదిగి నిరాకరించెరా న 
పుర్రతోబుట్టిన బుద్ధెటుబోవునురోయీ హరిహరి. 


1. వం:- ఆ ఒడంబడికే ఐతే ఏమౌనురా! 
2. వం:- నీవూ నేను ఇప్పుడప్పుడే ఇలా బుట్టికథలు చెప్పలేకపోదుము. 
భారత ప్రభుత్వం దీన్ని లొంగదీసుకునే వరకు చాలాకాలంపట్టేది. 


కథకుడు :- 

అప్పుడునైజాం రాజరికమ్ము అర్థమయ్యెనంతా 

రజాకారులా రాక్షసకృత్యాల్‌ కనివిని చూచారూ 

ఇకభరియింపగ లేమనివెంటనె వార్నింగిచ్చారూ 

చెన్నపట్నముకు పండితనెహ్రూ వచ్చినసమయాన. 
అదివరకే స్టేటుకాంగ్రెస్‌ వారు ఎప్పటికప్పుడు తెల్పినట్టి వివరాలన్ని మనస్సులో 
వుంచుకుని ఈ నైజాం రణానికి ఒక్క పోలీసు ఆపరేషనే మందని చెప్పాడు. 

1. వం:- యుద్ధం చేస్తామన్నారుకాదురా నైజాం సర్మారోళ్ళు. 

2. వం:- ఆం రోళ్ళే-యుద్ధమేమిట్రా? సాటివాడైతే యుద్ధం-దీనికి సైనిక 
చర్యలుకూడా కాదు, పోలీసు చర్యలు కావాలన్నాడు ఇంకానయం బాలభటుల 
చర్యలంటేనే ఐపోయేది. 

కథకుడు:- ఇంకా చెప్పాలంటే ఈ రజాకార్లూ, లాయఖాలీ ప్రభుత్వం ఎలా 


సంచరిస్తుండేవారంటే, 


మంచిమాటలను జిప్పుచూ సై 
భారతసర్మార్‌ తోడుతా సై 
వైరములే లేకుండుచూ సై 
యూనియనున గలువుమనీ సై 


హితవుజెప్పు వారెల్లరిన్‌ 

హతముసేయు చుండినరూ 
భళానోయి భాయి. 


ఇమోజుపట్రిక నడిపెడివాడగు షోయిబుల్లాఖానూ 
ఒక్కనాటితన సంపాదకీయములో నటులేవ్రాయ 
ఆ జాతీయ ముస్లిం యువకుని హత్యజేసినారూ 
ఇంకొక ఏడుగురిట్టులె ముస్లింసోదరు లనగానే 
వారిపెన్ననుల్‌ బందేచేసీ నిర్బంధించారూ. 


ఇంకా అదేరోజుల్లో కాస్త ఏమన్నా తమ పదవితో సేవ చేద్దామనే వుద్దేశ్యంతో నిజాం 
(ప్రభుత్వంలోని మంత్రిపదవులలో నుండిన ఇద్దరు హిందూమంత్రులగు శ్రీ 
జి.రామాచారి, మరియు జె. వి. జోషిగారలుకూడా (ప్రజలకు జరిగే ఈ అన్యాయాలను 


చూసి 


వినరా! 

ఆకీక్యూర నిజాంప్రభుత్వమున మనలేమంచూనూ 
వెంటనెతమవారి మంత్రిపదవులను వొదిలివేసినారూ 
జే.వి.జోషీ ప్రకటన భారతసర్మార్‌ జూచిందీ 
ఆచార్యుండగుభన్నాలీజీ ఈ దారుణములనూ 
కాంచినవాడై నిరశనవ్రతమును పూనునెపూనాడూ. 


ఇక స్టేటుకాంగ్రెస్‌ వారు ఎప్పటికప్పుడు తెలిపే సంగతులవల్లా ఈ నైజాం సమస్య 
అఖిల భారత సమస్యగామారి 30 కోట్ల ప్రజలకునూ అసంతృప్తిని రేకెత్తించింది. 
వెంటనే పండిత నెహ్రూ నిజాంకు ఈ (క్రిందివిధంగా తెలిపాడు. 


మా సేనలు మా బొల్లారము రావడానికయ్యో 
ఏర్పాట్లన్నియు చేయగలవలయును శాంతినిరక్షింపా 
రజాకారులా రాక్షసకృత్యాల్‌ మీరు అణచలేరూ 
శాంతిభద్రతలు మాసేనలుఅట నెలకొల్పాగలవు. 


కాని దీన్ని నిజాంనవాబు అంగీకరించలేదు. మరొక వారం రోజులు గడచినై. అప్పుడు 
శ్రీ రాజగోపాలాచారిగారు కూడా టెలిగ్రాంద్వారా 

ఇప్పటికైనా బుద్ధితెచ్చుకొని మాసేనలబిల్చీ 
శాంతిభద్రతల నెలకొల్పుటై త్వరపడుటవసరమూ 
రజాకారులను రద్దేచేసీ ముందును గుర్తించూ. 


దీనిక్కూడా నిజాంనవాబ్‌ ఆమోదించనేలేదు. 


నా ప్ర ఫ్రై ి—— 


పోలీసు చర్యలు 


నలభై ఎనిమిది సెప్టెంబరు పదవమూడవతేదీన 

నైజాంప్రజలా దాస్యవిముక్తికి నాందిసూత్రమయ్యే 

నలభై ఎనిమిది సెప్టెంబరు పదమూడవతేదీన 

అష్టదిక్కులా భారతసేనలు నడువసాగినాయీ 

స్టేటు కాంగ్రెస్‌ వాలంటీర్లు త్రోవనడుచుచుండా 

విజయవాడలో కదలినసైన్యం వడివడిపరుగెత్తీ 

బొమ్మకల్లునే ఆక్రమించెరా మరియొకదళమపుడే 

కోదాడునే కొట్టివేసె రజకారుల నెదిరిస్తూ 

షోలాపురము నుండి నడిశెడి సైన్యముకదలిందీ 

నల్లదుర్గమున రజాకారులను మట్టు పెట్టినాదీ 

వైరులుగూడా బలమగు ఘర్షణ చేసినారువినరా 

కర్నూల్‌ నుండి వచ్చెడిసైన్యము హాస్పేటనుజేరె 

విసనకర్ర వ్యూహమ్మునవచ్చెడి భారత సేనలటా 

కొద్దిపాటివే సంఘర్షణలను ఈగలవాలెగొడుతూ 

నాగపూరము నుండివచ్చెడి సేనలుఆరోజే 

బల్లార్నాయను స్టేషనునప్పుడె పట్టుకొనేనండీ 
ఇది మొదటిరోజు వృత్తాంతము. ఎప్పుడైతే సేనలిలా చొచ్చుకురావడం మొదలెట్టాయో 
నైజాం సైనికులోనూ రజాకార్లలోనూ చీలికలైనయ్‌. అప్పుడు రజాకార్లతో నైజాం 
సైనికు లేమంటారు? 

ఆజాద్‌ హైద్రాబాదు నినాదము తందానో 

మాదరెవతనను మతవైషమ్యము ,, 

లూటీ గృహదహనాల మజాలను ,, 

ఢిల్లీబదలా దక్కన్‌ అనుటను వ 
సోదరీమణుల చెరగొనుఫలితము ,, 

కన్నులారగా కాంచండోరయ్యోయీ హరిహరి. 


రజాకారులను ముందుకునెట్టీ వెనుకజరిగినారూ 
భారతసేనకు ఫలహారమువలె దొరుక నెదొరికిందీ 
చెట్టు చెట్టునూ పుట్టపుట్టనూ గాలించారండీ 
రజాకారులకు నిలువునప్రాణా లెగిరిపోయెనండీ 
“యాఅల్లా హముకూకోయితో బచావురే” అంచూ 
ఒకటేపరుగున వెనుక వెనుకకే పారిపోయినారు 
తెల తెల్లారెడి వేళ్ళకు రెండవరోజును కథవినరా 
దౌలతాబాదను దుర్గము మనసేనలకే వశమయ్యే 
ఖమ్మంమెట్టున మనసేనలు నైజామూనెదిరించే 
సూర్యాపేటకు దగ్గరదగ్గర జేరుచునుండెనురా 
రాజసూరునేచేరి ఉస్మానాబాద్‌ పట్టుకొనే 
బీదరోరుగల్‌ విమానశాలల ధ్వంసముచేయబడే 
బాంబులవర్షము ఫెళఫెళమోతల దిసలు భయముజెందే. 


1. వం:- ఇంతైనా లోపల ఈ రజాకార్లు ఏ ఘోరాలూ చేయలేదురా? 
2. వం:- 15వ తారీఖున అదికూడా చేదామనుకున్నారుకాని - తరువాత 


చెబుతానుకాని, ఒకవేళ అలాంటి ఫోరాలే జరిగితే రాష్ట్రంలో వున్నయావత్తు 
ముస్లిమేతరులను విమానాలద్వారా యూనియన్‌కు చేర్ప్చింపటానికీ యత్నాలైవుండె. 
దీనికోసమై విజయవాడదగ్గర గన్నవరం విమానాశ్రయంలోనే 400 విమానాల 
నుంచారురా. ఇక మిగతా చోట్లల్లో ఎలావుండెనో యోచించుకో. 


మూడవరోజుటి సంగతులన్నీ స్థిరముగానువినరా 
అడకత్తెరవలె కత్తిరించిరీ జెరంగాబాదున్‌ 
ఖమ్మందాటీ ఓరుగల్లుదిస నడుచుచుండెసేనా 

బీదరుకూడా స్వాధీనమ్మై పోయెనువేగంగా 
సూర్యాపేటను దాటివేసెరా శూరతజూపుచునూ. 


నాల్గవరోజూ ఈ రంగాల్లోనే వెదకడం, రజాకార్లను పట్టుకోడం, స్వాధీనమైన 
నగరాలను పునరావాసంగా చేస్తూ సాగుతూండిరి. ఐదవరోజున అనగా 17వ 
తారీఖున, 

షోలాపూరూ విజయవాడల నుండి బైలుదేరూ 

సైన్యాలన్ని ఎనభై మైళ్ళ చేరువనుండెనురా 


అంతకు క్రితంరాత్రి అనగా 16వ తారీఖువరకు నైజాం సేనాధ్యక్షుడగు ఎ. అడ్రూస్‌కు 
దక్షిణ భారతసేనాయును, ఈ పోలీసుచర్యల వ్యూహం నడిపించే రాజేంద్ర సింహజీ 
ఈవిధంగా సందేశం పంపాడు, 


ఇప్పటికైనా మాసైన్యంబుల తందానో 
వీరపరాక్రమవిధమునుజూచి : 
మీరజాకారుల క్షీణతగాంచి క్‌ 
ఓటమినికనే నొప్పుకొనుచు అ 
నిర్షిబంధముగ లొంగండోయి కూ 
రక్తపాతము మాన్సగలవలెనంటేనో హరిహరి. 


ఆసందేశము నైజాంనవాబు చూచినాడుబాబో 
లాయఖాలీ మంత్రివర్గమ్మును రప్పించాడండీ 
ఏమిచెప్పుతా రిప్పుడటంచును ప్రశ్న వేసినాడు 
లాయఖాలీ(గూప్‌ రాజీనామా పెట్టివేసినారూ 
నవ్వాబేపరి పాలనమంతా చేతికిదీసుకొనీ 
చేసినదానికి వగచెదననుచును చెప్పంపీనాడు 
రజాకారులను మీఇష్టముగా బంధించుమన్నాడు 
శాంతిభద్రతలు మీరే సంరక్షించండన్నాడు 
తానురజ్వీచే కీలుబొమ్మగా మెలిగితినన్నాడు 
తనమాటలనే త్రోసిపుచ్చుచు బంధించిరన్నాడు 
దయతోనిప్పటికేని తనను క్షమించండన్నాడు 
వెంటనెనైజాం సేనలోడిన చిహ్నంబుగాను 

తెల్లపతాకమునెత్తినారురా ఎల్లసిఫాయీలు 
రాజేంద్రసింహుడు వెంటనే రాష్ట్రముకంతటికీ 
మేజర్‌ జనరల్‌ చౌధరిగారిని రాష్ట్రగవర్నరుగా 
నియమించాడు శాంతిభద్రతల నెలకొల్పంగానూ 
భారతసేనలు వచ్చెరా 
భాగ్యనగరిని జొచ్చెరా 
ఎదురేగి ఆడ్రూస్‌నిల్పెరా 
భీతితొశరణూ జొచ్చెరా 
పరిపాలన తనచేతిలో 
తీసికొనియె గవర్నరూ. 


తాత్మాలికమగు సైనికపాలన సాగుచునున్నాదీ 
అణువణువునే శోధించుచు రజాకార్లందర్ని 
బంధించిరోయ్‌ సైనికాధికారులు శోధిస్తూను 
రాష్ట్రములోని పల్లెపల్లెలో మోదములుప్పొంగే 
అడుగడుగూనా ఈ సైనికులకు స్వాగతమేవెల సే 
రజాకారులా పీడవిరగడై పోయిందిగానీ 
కమ్మూనిస్టుల కార్యముమాత్రము మిగిలియెయున్నాది 
అదియునుకొలదీ కాలములోనే అంతమొందునండీ 
ముందుభవిష్య త్మార్యక్రమమును బాగుగయోచించీ 
ప్రజలపెన్నిధీ సమముగ వెలిసెడి స్టేటుకారైగెసును 
అన్నివిధాలా నమ్ముటెశ్రేయ స్స్పంచునుమరువకుడి 
మిలిటరిపాలన బోవుటతోడనె మీదెప్రభుత్వము రా 
ప్రతియువకుడును ఓటిచ్చినట్టి వాడేప్రతినిధిరా 
ఆప్రతినిధులతో కూడినసంఘం ఆలోచించునురా 
రాష్ట్రభవిష్య త్తంతయువారె నిర్ణయించెదరురా 
ధర్మమున్యాయము శాంతిసౌఖ్యప్రాధాన్యముగావెలయూ 
రైతుకూలీ ప్రజకష్టాలన్ని మాయమగునువినరా 
హిందూముస్లిం భేదభావములు రూపునకుండవురా 
హరిజనాది బాధావృత జాతికి కష్టములుండవురా 

నీతినియమముచే పరిపాలన నిత్యముశోభిల్లూ 
భారతదేశపు భాగమయ్యిమన రాష్ట్రమువెలయునురా 
రామరాజ్యసమ రాష్ట్రంబొప్పీరాజిల్లునుగనరా 
బోలోస్వతంత్రత భారత్‌కీజై బోలోనెహ్రూకు 
బోలోసర్జారు పటేల్‌కీజై బోలోఆజాద్‌కీ 

స్టేటుకాంగ్రేసుకు జయముజయమ్మను స్థిరచిత్తముతోడా 
స్వామీరామా నందతీర్జునీ సర్దార్‌ కేశవునీ 

ఆచారీజీ బొమ్మకంటి మొదలగునీనాయకులా 
నాయకత్వమున నడిచిన మేలగు నంచునునమ్ముమురా! 
జాగీర్జారీల్‌ అసమానత్వము రూపుమాపుటకునై 
హరిజనోద్ధరణ దున్నువానిదే భూమియునగుటకునై 
స్టేటు కాంగ్రెసును మరువకున్నచో చేకురునుమేలూ 
నమ్మినవానికె ఫలితముసుమ్మీ నామాటలవినుమోయ్‌ 


జయజయ జయజయ జయజయ జయజయ భారతికీజయమౌ. 

